

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు : బ్రహ్మలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మలీన

శ్రీబ్రహ్మనందతీర్థస్వామీలవారు

సంపాదకులు :

అచార్య బ్రహ్మచారి శ్రీహరి

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ విశేష తీర్థ స్వామీలవారు

శ్రీ రామకృష్ణ పరమహంస

9441400994

సంపుటము 76 సంచిక 9

శ్రీ శోభకృత్ నామ సంవత్సరము

భాద్రపద మాసము - సెప్టెంబరు - 2023

సంపత్కర చందా : రు. 150/-

జీవిత చందా : 3,000/-

పోషకులు : 5,116/-

రాజపోషకులు : 10,116/-

మహారాజపోషకులు : 15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

పఞ్చాంగమ్

భాద్రపద మాసము సెప్టెంబరు 2023

1. భగవత్ ప్రార్థన.....	4
2. ధ్యానయోగము.....	6
3. కరోపనిషత్తు.....	10
4. శ్రీభాగవతామృతము.....	14
5. శ్రీవాసుదేవ కథా సుధ.....	18
6. సుభాషిత రత్నమాల.....	24
7. సూక్తి సుధాకరము.....	25
8. త్యాగరాజ కీర్తనలు.....	26
9. స్థితప్రజ్ఞవైభవము.....	27
10. మహాభారతము.....	33
11. శ్రీసత్యానందమహర్షి ఆరాధన.....	35
11. శ్రీసత్యానందమహర్షి జీవిత చరిత్ర.....	36
12. గురుశుశ్రూష.....	38
13. వేమన పద్యములు.....	41
14. ఆశ్రమవార్తలు.....	42
15. శ్రీసత్యానందాశ్రమ భిక్షానిధి.....	43

ముఖచిత్రము
శ్రీ వరలక్ష్మీ అమ్మవారు

7. శ్రీకృష్ణాష్టమి
10. ఏకాదశి
13. మాసశివరాత్రి
15. నిజశ్రావణమాసము సమాప్తి
16. భాద్రపదమాసం ప్రారంభము
17. బలరామ జయంతి
18. వినాయక చవితి
19. ఋషి పంచమి
23. నందా నవమి
26. వామన జయంతి
28. అనంతపద్మనాభవ్రతము
30. మహాలయ పక్షారంభము

భగవత్ ప్రార్థన

శ్రీసత్యానంద గురు స్తుతిః


3. విశ్వస్తుత్యగుణాశ్రయం సురమునిశ్రేణీగురుం శ్రీకరం

విశ్వాస్త ర్భూహి రాతతం హి సతతం విశ్వాసగమ్యం పరం ।

విశ్వేశాది సమస్త వస్తు సుమనః పంకేజ హంసాయతం

సత్యానందగురుం భజేహి మనిశం ప్రత్యక్ష శంభుం పరమ్ ॥

విశ్వముచేత స్తుతింపబడు గుణములు నిన్ను ఆశ్రయింపబడినవాడవును, దేవతలయొక్క మునుల యొక్క పంక్తులచేత గురువుగా చేర్చబడినవాడవును, లక్ష్మీప్రసన్నకరుడవును మోక్షమనే లక్ష్మీకి ఆకరమైనవాడవును. విశ్వముయొక్క వెలుపల లోపల ఎల్లప్పుడు వ్యాపించియుండువాడవును, కేవలము విశ్వాసము నమ్మకము చేతనే పొందబడువాడవును, శ్రేష్ఠమైనవాడవును విశ్వదేవతలు అదిగా సమస్త దేవతల మంచిమనసులచేత ఆరాధింపబడేవాడవును, సుమనస్సులచే పాదపంకములు అను వానిని నిత్యము మానసహంసచేత ఆ స్వరూపమును పొందిన సత్యానందగురుదేవుడ వగు నిన్ను సతతము ప్రత్యక్ష శంభు (శివ)స్వరూపముగ భావించి భజించుచున్నాను.



శ్లో॥ నిత్యాఽనిత్య సమస్త వస్తు గుణనా వ్యాపార పారీణతా
దక్షశ్చాస్త్ర నిబద్ధ ధర్మనిలయః ప్రత్యక్ష మహేశ్వరః ।
సత్యానంద మహర్షి పుంగవ ఇతి ప్రఖ్యాత నామ్నావృతో
గీతాజ్ఞాన సుబోధకో విజయతే బ్రహ్మతనూ సంస్థితః ॥

సెప్టెంబరు 2023 శ్రీవిశ్వమీమాంస

ధ్యానయోగము

భగవాన్ శ్రీసత్యానందమహర్షులవారు



భగవద్ధర్మనమును పొందుటకు ధ్యాన యోగమునకు మించిన మరియొక ఉపాయము లేదు. నిత్య సత్య నిర్మల చిదానంద స్వరూపుని నిశ్చల చిత్తముతో స్మరించుటకు ప్రత్యేకముగ ధ్యానమందిరము నొకదానిని ఏర్పాటు గావించుకొనుము. భక్తుల యొక్కయు యోగులయొక్కయు మహాత్ముల యొక్కయు చిత్రపటములతో ఆ గదిని అలంకరించుకొనుము.

నీ ఇష్టదైవముయొక్క ఛాయాచిత్రమును గాని నీ జ్ఞాననేత్రమును విప్పి నీకు మహాపాపకారమొనర్చిన నీ సద్గురుదేవుని

పటమును గాని ఆ గదిలో ప్రధాన స్థానమునందు ఉంచుకొనుము.

ఉదయాస్తమయముల పూర్ణభక్తితో విశ్వాసముతో ఆ పటమునకు పుష్పమాలతో అలంకరింపుము. పుష్పములను మాలలను అలంకరించుటలో ఒక పద్ధతిని అవలంబింపుము. అందువలన భగవద్విభూతి వ్యక్తమై నేత్రపర్వము నొసరించి భక్తిని ఇనుమడింపజేయును. నీవు జపధ్యానాదులను ప్రారంభించుటకు ముందు నీ యిష్టమూర్తి యెదుట అగరువత్తులను వెలిగించుము. దీపమును వెలిగించుము. పవిత్రవాతావరణమును నెలకొల్పుము. ఆ గదియందు సామాన్యుల నెవరిని ప్రవేశపెట్టకుము. దుష్టులనచటికి రానివ్వకుము. దుష్టులకు ప్రవేశము నొసంగిన వారి దుష్టశక్తి అచటి పవిత్రవాతావరణమును పాడొనర్చును. శిష్టులచట నడుగిడిన వారి శిష్టశక్తి అచటి ఆధ్యాత్మిక వాతావరణమును ద్విగుణీకృత మొనర్చి అచట ప్రవేశించువారికి ప్రశాంతస్థితి నొసంగి సాధనకు తోడ్పడును. భగవద్గీతా రామాయణము, ఉపనిషత్తులు భాగవతము మున్నగు పవిత్ర గ్రంథములను ఆ గదియందు ఉంచుకొనుము. ఆ గదిని పవిత్ర దేవాలయముగ భావింపుము. అచట లౌకిక ప్రసంగములు సంభాషణలు చేయకుము. వ్యవహారములకు చోటివ్వకుము. ప్రతి పనియు దాని వాసనల నచ్చోట వ్యాపింపజేయును. గీతా పారాయణము ధ్యానము, జపము

మొదలగు ఆధ్యాత్మిక సాధనల నొకచోట చేయుచుండిన ఆ స్థలము పవిత్రాధ్యాత్మిక వాతావరణము గలదై శక్తిమంతమగును. నీవొకచోట కత్తులు, బలైములు మున్నగువాటితో కసరత్తు చేయుచుండిన కొంత కాలమునకు ఆ స్థలము వీరత్వము పొరుషమును రేకెత్తించును. జూదము, పేకాట, మున్నగు దుష్టకృత్యములను ఒనర్చిన ఆ స్థలము దుష్టవాతావరణముతో కూడి యుండును.

నీ జీవితమును పాడొనర్చు వాతావరణమును మిత్రులను గ్రంథములను చేర్చుకొనక నీ జీవితమును ధన్యమొనర్చు పవిత్రాధ్యాత్మిక వాతావరణమును సజ్జనులగు మిత్రులను నిత్యము సుఖశాంతల నొసంగు పవిత్ర గ్రంథములను సేకరించి నిష్కల్మష నిరాడంబర నిర్మల జీవితమును గడుపుము. స్నానమొనర్చి శుచివై పవిత్రభావముతో ధ్యానమందిరమున ప్రవేశింపుము. లేక కాళ్ళు చేతులను, ముఖమును శుభ్రమొనర్చుకొని పూజా గృహములో కాలుపెట్టుము. ఆ గృహమును అందుండు చిత్రపటములను చాల శుభ్రముగ నుంచుము. ఒక క్రమపద్ధతి ననుసరించి పూర్వచరిత్ర ననుసరించియు పటములను అట పెట్టుటయందు జాగ్రత్త వహింపుము. నీ యిష్టదైవము నెదుట ఒక ఆసనమున గూర్చుండుము. మూడు పర్యాయములు ఓంకారమును ఉచ్చరించుము. గురుస్తోత్రమును చేసి నీ గురుడు ఉపదేశించిన మంత్రమును నీ శక్తికొలది పూర్ణ భక్తి విశ్వాసము లతో జపింపుము. 108 నుండి ప్రారంభించి అక్షర లక్ష యగువరకు నీవు జపమును సాగింపుము. మంత్రమెన్ని అక్షరములు ఉండునో అన్ని లక్షలు జపమొనర్చుటను అక్షరలక్ష జప మందురు. భౌతిక సంకటములవలన నీ మనస్సు కలత నొందునపుడు తత్క్షణము నీవు శుచివై పూజాగృహమున ప్రవేశించి నిష్ఠతో కొంతవడి భగవంతుని ధ్యానింపుము. అప్పుడు నీ మనస్సు అత్యద్భుతమగు మార్పు కలిగి శాంతి యేర్పడును. నీ జపమును ముగించుటకు ముందు 10 నిమిషములు భగవంతుని దివ్యనామమును సంకీర్తన మొనర్చుము. పిమ్మట శాంతి మంత్రములను ఉచ్చరించి నీ యిష్టమూర్తికి భక్తితో నమస్కరించి వెలుపలికి వచ్చి గదికి తాళము వైచుకొనుము.

బ్రహ్మచారులు సన్యాసులు పవిత్ర వాతావరణముగల కొండ గుహలకు గాని అరణ్యములకు గాని వెడలి తమ ధ్యానసాధనల నొనర్చుకోవలయును. సాధకుడు ప్రకృతి సౌందర్యముతో గూడిన నిర్మల ప్రదేశమును ఎన్నుకోవలయును. శీతల వాతావరణముతో కూడిన ప్రదేశములు ధ్యానమునకు యోగ్యములు అచట నిరువది నాలుగు గంటలు ధ్యానమొనర్చినను మెదడు వేడెక్కుదు. వేడి ప్రదేశములయందు ధ్యాన సాధనల నొనర్చిన మెదడు అచిరకాలమున వేడెక్కి ఉష్ణమై శ్రమ కలిగించును. తరువాత సాధనను సాగించుటకు ఉత్సాహము ఉండనేరదు. చక్కని యోగ్యమైన శీతలమైన పవిత్ర స్థలమును ఎన్నుకుని సాధకుడచట చాల కాలము నివసించి సాధన జేయవలయును. సిద్ధి యగు వరకు అచటనే యుండి తపంబొనర్చవలయును గాని

యుద్దేశ్యరహితముగ స్థలముల మార్పుటయు దేశదేశముల తిరుగుటయు ఉచితము కాదు. కొందఱు సాధకులు చపలచిత్తులై యెల్లప్పుడు దేశదేశముల తిరుగాడుచుందురు. పూర్ణస్థితి యబ్బువరకు ఒకే స్థలమున ఉండి సాధన చేయవలయును. తోడు పెట్టిన పాలను కదలించు చున్నచో పాలు ఎటుల పెరుగు కాజాలదో అలాగుననే ఆశయము లేక తిరుగుచున్న మనస్సు ఏకాగ్రత నొందదు. లక్ష్యము లేక దేశదేశముల తిరుగుట యను దురభ్యాసమునకు లోబడిన వారొకదినమైన ఒకచోట నుండగలరా? మనస్సు నూతన ప్రదేశములను వ్యక్తులను చిత్రములను చూడ సంకల్పించుచు పరువిడుచుండ దానిని అరికట్టజాలని వారొకచోట శాంతముగ నుండజాలరు. సాధకుడు కనీసము 12 సంవత్సరములైనను ఒకే చోట ఉండి తీవ్రసాధన చేయవలయును. సాధన చేయు కాలమున ఒంటరిగా నుండి నియమములను పాటించుచు సంయమిండ్రుడై యుండవలయును. తోడు గలిగి ప్రయాణము జేయుము. ఒంటరిగ తపంబొనర్చు మని శాస్త్రవచనము. ధ్యానము జేయునపుడు ప్రక్కన మరియొకడున్న లౌకిక సంభాషణలోనికి దిగి ధ్యానము కొనసాగదు.

సాధనాసక్తుడా! ధ్యానమునకు యోగ్యమైన ప్రదేశము నెన్నుకొనుము. గుహాయందు గాని గదియందు గాని ఆసీనుడవై ధ్యానమునకు గడంగుము. పరిశుద్ధమైన స్థలమున మిక్కిలి యెత్తుగాని పల్లము గాని కానట్టి వేదికపై దర్శాసనము కృష్ణాజినము వస్త్రాసనము క్రమముగ బఠచుకొని దానిపై ఆసీనుడవై యింద్రియ వ్యాపారములను నిగ్రహించి చిత్తమును ఆత్మయందు స్థిరముగ నిలిపి ధ్యానయోగమును అనుష్ఠింపుము. శరీరమును శిరస్సును కంఠమును సమముగ నిక్కించి కూర్చుండి యుండవలయును. ధ్యానము ముగియు వరకు ఒకే దిక్కున ఒకే యాసనమున ఉండవలయును. ఈ విధముగ మూడు గంటలు స్థిరచిత్తముతో మనస్సును అంతర్ముఖ మొనర్చి ధ్యాన నిమగ్నుడగువాడు అచిరకాలమున సిద్ధినిపొందగలడు. ఆహార విహారాదులలో సాధకుడు కఠిన నియమమును పాలించవలయును. మితి మీరి భుజించువాని మనస్సు ఆత్మవైపునకు మరలజాలదు. సగము కడుపు ఆహారముతోడను, పాతికభాగమును నీటితోడను నింపి వాయు సంవరనార్థము మిగిలిన పాతిక భాగమును వదల వలయును. అట్టివాడు దీర్ఘకాలము ధ్యానము నందుండి నిరతిశయ సుఖమును అనుభవింపగలడు. సాధకుడు నిద్రను తగ్గించుకొని ఆ కాలమును ధ్యానమునందు ఉపయోగింపవలయును. అభ్యాసకాలమున మనస్సు యే యే విషయములందు తిరుగాడుచుందునో దాని దాని నుండి ఆయావిషయములనుండి మరలించి ఆత్మయందు స్థిరముగ నిలుప ప్రయత్నింపవలయును. కొంతకాలమునకు పరిపక్వస్థితి యుట్టినపుడు మనస్సు హృదయస్థితపరమాత్మయందు స్థిరముగ నిలుకడ జెందును.

ఆధ్యాత్మిక సాధనల జేయు సాధకునికి ఓర్పు అత్యవసరము. మనస్సును స్వాధీనము చేసికొనుటకు ధ్యానయోగమునకు సమమైన ఉపాయము లేదు. చంచలముగ నొక కొమ్మునుండి మరియొక

కొమ్మకు పరువిడు వానరమువలె మనస్సతిచంచలమైనది. వాయువును నిగ్రహించుట యెటుల దుష్కరమో మనస్సును నిగ్రహించుట అట్టిదని అర్జునుడు మొఱపెట్టుకొనెను. శ్రీకృష్ణుడు “అభ్యాస వైరాగ్యములచేత మనస్సును స్వాధీనము చేసుకొనవచ్చు” నని నుడివియున్నాడు. ఎట్టి దుర్లభకార్యమైనను అభ్యాసమున అది సుకర మగును. ధైర్యోత్సాహములతో కూడిన అభ్యాసము ఎట్టి దుర్లభకార్యమునైనను సులభముగ నొనర్చును. శిశువు దోగాడుటకు తప్పటడుగులు వేయుటకు నేర్చుకొనుచు క్రమముగ పడుచు లేచుచు ప్రయత్నము మాత్రము మాననందున ధారాళముగ నడువ గలుగును. అన్నప్రాసన దినమున పాయసమును గూడ తిననొల్లని బాలుడు చిన్న చిన్న ముద్దలను తినుచు క్రమముగ అరకిలో బియ్యపు అన్నమును అనాయాసముగ భుజింపగలుగును. చిన్న చిన్న జలాశయములలో కాలుసేతులనాడించుచు అభ్యాసమొనర్చినవాడు ఈత నేర్చుకొని అభ్యాసపాటవమున గొప్ప నదులను ఈవలిగట్టునుండి ఆవలిగట్టువఱకు అవలీలగ ఈదగలుగు చున్నాడు. చిన్న చిన్న చెట్లను ఎక్కుచు ప్రయత్నించువాడు అభ్యాసమొనర్చుకొలది గొప్ప వృక్షములను ఎక్కుగలుగుచున్నాడు. అత్తవారింటికి నూతనముగ వచ్చు స్త్రీ ఒకరిద్దరికి వంట జేయుచు ప్రథమమున వంటకములను పాడొనర్చి యత్తవారి యాగ్రహమునకు గుఱియైనను రోషముతో ప్రయత్నించుట వలన రుచిగల పదార్థములను శీఘ్రకాలములో తయారొనర్చగలిగియుండును. చిన్న చిన్న తరగతులలో చిన్న చిన్న గ్రంథములను చదువ అభ్యసించిన విద్యార్థి క్రమముగ ఉన్నత తరగతులలో ఉద్గ్రంథములను పఠించి క్లిష్ట పరీక్షలలో ఉత్తీర్ణుడు కాగలుగును. చిన్న చ్చి సభలలో ఉపన్యసింప అభ్యసించువాడు క్రమముగ పెద్ద పెద్ద సభలలో ఉపన్యసించి శ్రోతల ముగ్ధుల జేయ గలిగియుండును. సమర్థులగు బేలుదార్లతో ఇటుకల నటునిటు అందించువారు కళను కొంతకాలమునకు నేర్చుకొని గొప్ప భవనములను అతి చాకచక్యముతో నిర్మింపగలుగు చున్నారు. పెద్ద పెద్ద దుకాణములలో వస్తువుల నందించుటకు చేరినవాడు తన వేతనములో కొంత భాగమును దాచుకొని కొంత మొత్తమైన తరువాత యజమానితో స్వల్ప భాగమునేర్పాటు జేసికొని క్రమముగ సమానభాగస్థుడై తుదకు వేరొక గొప్ప దుకాణమునకు యజమాని కాగలడు. అంతయు అభ్యాసముపై ఆధారపడియున్నదని దృఢముగ విశ్వసింపుము.

ధ్యానయోగ మహిమను గ్రహించి విశ్వసించి అనుష్ఠించువానికి అందు రుచి కలుగును. ధ్యానయోగముచే అంతరమున అమృతము జనించి సాధకుని హృదయపాత్రను నింపును. దానిని ఆస్వాదింప గలుగు వాడు ఇతరులు నిరోధించినను బంధుమిత్రాదులు ప్రతిఘటించినను, లక్ష్మపెట్టక ధైర్యముతో ధ్యానయోగమును కొనసాగించి భగవద్దర్శనమును పొందును. ధ్యానామృతమును గ్రోల ఇచ్చ నీకు జనించిన ఈనాటినుండియే ధ్యానమును అభ్యసించుటకు పూనుకొందువుగాక!

ఈ పేజీ స్థలదాతలు : శ్రీగార్డాస్ నర్సయ్యగారు, కామారెడ్డి, తెలంగాణ

కరోపనిషత్

శాంతిపాఠము

ఓం సహ నావవతు! సహ నౌ భునక్తు । సహ వీర్యం కరవావహై ।
తేజస్వినావధీత మస్తు । మా విద్విషావహై ॥

ఓం శాంతి : శాంతి : శాంతి :

ఆ పరమాత్మ మనలను (వక్తను, శ్రోతను) రక్షించుగాక ! ఆ పరమాత్మ మనతోకూడ నుండియే మనకు సుఖమును కలిగించుగాక! మన విద్యకు (అధీతి బోధలకు) బలము కలుగునట్లుగా మనము కలసి ప్రయత్నింతుము గాక! మన అధ్యయనము ఆచరణ, ప్రచారములు కలుగునది అగుగాక! మనము ద్వేషభావము లేనివారమై ఉండుముగాక!

మాకు దైవమునుండి, ప్రాణులనుండి, శరీరమునుండి ఎటువంటి ఆటంకములు కలుగకుండునుగాక!

కరోపనిషత్ - రెండవఅధ్యాయము - 5వ వల్లీ

మం॥ పుర మేకాదశద్వారం అజ స్యావక్రచేతసః ।
అనుష్ఠాయ న శోచతి విముక్తశ్చ విముచ్యతే ॥
ఏతద్వైతత్ ॥

1

తా॥ జన్మలేనిదై, స్థిరబుద్ధిగల బ్రహ్మయొక్క పురమునకు, పదునొకండు ద్వారములు గలవు. అట్టి పురమునందున్న బ్రహ్మను ఆరాధించినవాడు దుఃఖములు పొందడు. మరియు అజ్ఞానబంధమునుండి విముక్తుడై స్వతంత్రు డగుచున్నాడు. ఇదియే అది.

మం॥ హంస శుచిష ద్వసు రస్తరిక్షసత్
హేతా వేదిష దతిథి ర్దురోణసత్ ।
నృషద్వర సదృతసద్ వ్యోమసత్
అబ్జా గోజా ఋతజా అద్రిజా ఋతం బృహత్ ॥

2

తా॥ సూర్యునివలే దివియందు నివసించును, వాయువువలే ఆకాశమున నుండును. అగ్నివలే భూమియందుండును, అతిథివలే గృహమునందుం డును. అతడు మానవులలోను,

దేవతలలోను, యజ్ఞములలోను, సత్యము లోను, అగ్నిలోకూడా వ్యాపించియుండును. జలములో జన్మించుచున్నాడు. భూమిలో పుట్టుచున్నాడు. కొండలలో ఉద్భవించుచున్నాడు. అతడు సత్య స్వరూపుడు. మహత్స్వరూపుడు.

మం॥ ఊర్ధ్వం ప్రాణ మున్నయతి అపానం ప్రత్యగస్యతి ।

మధ్యే వామన మాసీనం విశ్వే దేవా ఉపాసతే ॥ 3

తా॥ పూజనీయుడైన అతడు మధ్యన కూర్చుండి, ప్రాణమును ఊర్ధ్వము గాను, అపానమును క్రిందకును పంపుచున్నాడు. సమస్త దేవతలతనిని ఆరాధించుచున్నారు.

మం॥ అస్య విప్రంసమానస్య శరీరస్థస్య దేహినః ।

దేహో ద్విముచ్యమానస్య కి మత్ర పరిశిష్యతే ॥ ఏతద్వై తత్ ॥

తా॥ దేహములో నివసించు ఆత్మ దేహమును విడిచిపోగా అపుడచట ఏమిమిగులుచున్నది?. ఇదే అది.

మం॥ స ప్రాణేన నాపానేన మర్త్యే జీవతి కశ్చన ।

ఇతరేణ తు జీవన్తి యస్మి న్నేతావుపాశ్రితౌ ॥ 5

తా॥ కేవల ప్రాణాపానములచే మర్త్యుడు జీవించుటలేదు. ఈ ప్రాణాపాన ములు రెండు దేనిమీద ఆధారపడియున్నవో అట్టి మరియొకదానిచే మానవుడు జీవించుచున్నాడు.

మం॥ హస్తత ఇదం ప్రవక్ష్యామి గుహ్యం బ్రహ్మ సనాతనమ్ ।

యథా చ మరణం ప్రాప్య ఆత్మా భవతి గౌతమ ॥ 6

తా॥ ఓ గౌతముడా! సనాతనమైన గుహ్యమైన ఆ బ్రహ్మనుగూర్చి నీకు చెప్పెదను. అంతేకాక మరణము తరువాత ఆత్మ ఏమగుచున్నదోకూడా వివరించెదను.

మం॥ యోని మన్యే ప్రపద్యన్తే శరీరత్వాయ దేహినః ।

స్థాణుమన్యేఽనుసంయన్తి యథా కర్మ యథా శ్రుతమ్ ॥ 7

తా॥ తమతమ జ్ఞానము ననుసరించి, కర్మ ననుసరించి, కొన్నిజీవులు దేహమును ధరించుచున్నవి. కొన్ని జీవులు వృక్షాదులలో జన్మించుచున్నవి.

మం॥ య ఏషు సుప్తేషు జాగర్తి

కామం కామం పురుషో నిర్మిమాణః ।

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

తదేవ శుక్రం తద్బ్రహ్మ తదేవామృత ముచ్యతే ॥

తస్మిన్లోకాః శ్రితాః సర్వే తదునాత్యేతి కశ్చన ॥ ఏతద్వైతత్ ॥ 8

తా॥ ఏది నిద్రలోకూడా సమస్త విధములైన విషయేచ్ఛలను స్వప్నములోకి రూపొందించుచు మేలుకొనియుండునో అదియే పవిత్రమైన బ్రహ్మ. దానినే 'అమృతం' అని కూడ పిలుచుచున్నారు. సర్వప్రపంచము దానిమీదనే ఆధార పడియున్నది. దీనిని దాటి యెవ్వరును పోలేరు. ఇదియే-అది (నీవడిగినది).

మం॥ అగ్నిర్యథైకో భువనం ప్రవిష్టో

రూపం రూపం ప్రతిరూపో బభూవ ।

ఏకస్తథా సర్వభూతాంతరాత్మా

రూపం రూపం ప్రతిరూపో బహిశ్చ ॥

9

తా॥ ఏకరూపమైన అగ్ని తానాశ్రయించు వస్తువులనుబట్టి ఎట్లనేక రూపములతో, ఈప్రపంచములో ప్రవేశించుచున్నదో, అట్లే సర్వదేహాంతర్యాతు డైన ఆత్మ ఒక్కటేయైనను, తాను ప్రవేశించిన దేహములకనుగుణముగా వివిధ రూపములను ధరించుచున్నాడు. కాని తాను రూపము లేనివాడు, రూపములకతీతుడై యుండువాడు.

మం॥ వాయు ర్యథైకో భువనం ప్రవిష్టో

రూపం రూపం ప్రతిరూపో బభూవ ।

ఏకస్తథా సర్వభూతాంతరాత్మా

రూపం రూపం ప్రతిరూపో బహిశ్చ ॥

10

తా॥ ఒకే వాయువు జగత్తునందు ప్రవేశించి తాను పొందిన రూపానుగుణ ముగా నెట్లు వైవిధ్యమును పొందుచున్నదో, అట్లే సర్వజీవులలోని ఆ ఆత్మ ఒకటియే అయినప్పటికిని తాను ధరించు రూపములకనుగుణముగా వైవిధ్య మును పొందుచున్నది. కాని ఆత్మ జగదతీతమైనది.

మం॥ సూర్యో యథా సర్వలోకస్య చక్షుః

న లిప్యతే చాక్షుషై ర్భాహ్యదోషైః ।

ఏక స్తథా సర్వభూతాంతరాత్మా

న లిప్యతే లోకదుఃఖేన బాహ్యః ॥

11

తా॥ సర్వలోక చక్షువైన సూర్యుడేవిధముగా బాహ్యదృష్టి దోషముచే మలినుడు కాడో అట్లే సర్వభూతాంతరాత్ముడైన ఆత్మ బాహ్యప్రపంచ దుఃఖాదులచేత మలినముకాదు.

మం॥ ఏకోవశీ సర్వభూతాంతరాత్మా

ఏకం రూపం బహుధా యః కరోతి ।

తమాత్మస్థం యేఽనుపశ్యన్తి ధీరాః

తేషాం సుఖం శాశ్వతం నేతరేషామ్ ॥

12

తా|| “ఆ పరమైశ్వరుడు సర్వభూతాస్తరాత్మ, తన ఏకరూపమును బహువిధములుగా వ్యక్తపరచుచున్నాడు” అని అతని దివ్యరూపమును ఏ జ్ఞానులు తెలిసికొనుచున్నారో, వారే శాశ్వతమైన సుఖమునుపొందుచున్నారు. తదితరులు పొందలేరు.

మం|| నిత్యేఽనిత్యానాం చేతనశ్చేతనానాం

ఏకో బహూనాం యో విదధాతి కామాన్ ।

తమాత్మస్థం యేఽనుపశ్యన్తి ధీరాః

తేషాం శాన్తి శాశ్వతీ నేతరేషామ్ ॥

13

తా|| అనిత్యములో నిత్యమై, చేతనములలో చేతనమై, ఏకమైనప్పటికిని అనేకమంది కోరికలు తీర్చువానిని, తమ ఆత్మయందున్నవానినిగా తెలిసికొనిన ధీరులే శాశ్వతశాంతిని పొందెదరు. ఇతరులు పొందలేరు.

మం|| తదేతదితి మన్యన్తే అనిర్దేశ్యం పరమం సుఖమ్ ।

కథం ను తద్విజీనీయాం కిము భాతి విభాతి వా ॥

14

తా|| “ఇదియే అది అని దానిని ఎట్లు తెలిసికొనగలను?, అది స్వయముగా ప్రకాశించుచున్నదా?” లేక ఇతర ప్రకాశముచేత ప్రకాశింపబడుచున్నదా? అని నిర్దేశింపశక్యముగాని ఆ పరమసుఖమునుగూర్చి మహర్షులు తలచుచున్నారు.

మం|| న తత్ర సూర్యోభాతి న చంద్రతారకం

నేమా విద్యుతో భాన్తి కుతోఽయమగ్నిః।

తమేవ భాన్త మనుభాతి సర్వం

తస్య భాసా సర్వ మిదం విభాతి ॥

15

తా|| సూర్యుడచట ప్రకాశించడు. చంద్రుడు, నక్షత్రములు, విద్యుత్తులుకూడా అచట ప్రకాశింపవనగా ఇక అగ్నివిషయము వేరుగా చెప్పనేల?. ప్రకాశించుచున్న అతనిననుసరించియే ఇవన్నియు ప్రకాశించుచున్నవి. అనగా అతని ప్రకాశముచేతనే ఇవి ప్రకాశింపగలుగుచున్నవి.

2వ ఆధ్యాయము - 5వ వల్లీ సంపూర్ణము

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిపల్లె పీఠాధిపతులు, ఇనమడుగు



విడవ స్కంధము

ప్రహ్లాద చరిత్రము



నారదమహర్షి ధర్మరాజునకు ప్రహ్లాదుని గుణగణములను భక్తి పారవశ్యతను విశదీకరించుచు ఇలా అన్నాడు అని శ్రీశుకయోగీంద్రులవారు పరీక్షిన్మహారాజునకు వివరించుచున్నాడు.

ప్రహ్లాదుడు ఒక్కొక్కసారి హరినామస్మరణములో మునిగి మైమరచి ఒంటరిగా కూర్చొని ఏడుస్తూ ఉండేవాడు. అంతులేని హరిభక్తి నిండిన మనస్సుతో ఒక్కొక్కసారి విష్ణుని కీర్తిస్తూ బిగ్గరగా గొంతెత్తి గానము చేసేవాడు. విష్ణువే తప్ప వేరెవరూ లేరని గట్టిగా వాదిస్తూ పకపక నవ్వేవాడు. మరోకసారి ‘మాధవా! మధుసూదనా!’ అని మైమరచి పిలుస్తూ ఆనందబాష్పాలు రాలుస్తూ భక్తితో పులకించి పోయేవాడు. ఒక్కొక్కసారి కళ్ళు మూసుకొని ఒకచోట నిర్దిష్టంగా నిలుచొని ఉండేవాడు. ఆ ప్రహ్లాదుడు ఏ పనిచేసినా, ఎలా ప్రవర్తించినా హృదయమంతా హృషీకేళుని ఆరాధనయందే.

ప్రహ్లాదునికి పూర్వజన్మలో మహాభక్తులతో మంచి స్నేహం ఉండేది. ఆ పూర్వజన్మ వాసనలవల్ల ఈ జన్మలో కూడ శ్రీహరి పాదారవిందములమీద భక్తి ఏర్పడింది. అందువలన చెడ్డవారు చెంతనే ఉన్నా కూడ చిత్తాన్ని అచ్యుతుని మీదనుంచి అతడు మరల్చలేదు. చాల జాగ్రత్తగా సంసార బంధాలలో చిక్కుకోకుండావుండేవాడు. పెద్దలంటే అమితమైన గౌరవము ఉన్న

ఈ పేజీ స్థల దాతలు :

శ్రీ||శే|| శ్రీబట్టారం శేషయ్య శ్రీమతి వెంకటగుబ్బమ్మ గౌరల జ్ఞాపకార్థము
శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

గుణవంతుడు ప్రహ్లాదుకుమారుడు. అతలను కొడవలితో కోసినట్లు కర్మబంధములను కోసివేసిన ధీమంతుడు ఆ ప్రహ్లాదుడు. అటువంటి పరమభక్తుడైన పవిత్రుడైన తన పుత్రునిమీద రాక్షసరాజైన హిరణ్యకశిపుడు విరోధము పెంచుకున్నాడు. మనస్సులో కరుణలేకుండా కఠినాత్ముడై కన్నకుమారుణ్ణి చంపడానికి ఉద్యుక్తుడై భటులను పంపినాడు.” అని ఈ ప్రకారముగ చెప్పిన నారదుని చూచి ధర్మరాజు ఆశ్చర్యచకితుడై ఆ పరమమునిని ఇలా అడిగినాడు.

శా|| పుత్రుల్ నేర్చిన నేర్వకున్న పోషింతు రెల్లప్పుడున్
మిత్రత్వంబున బుద్ధి సెప్పి దురితోన్నేషంబు వారింతు రే
శత్రుత్వంబు తలంప, రిట్టియెడ నా సౌజన్యరత్నాకరుం
బుత్రున్ లోకసవిత్రుఁ దండ్రి నెగులుం బొందింప నెట్లోర్చెనో? || 126

దేవర్షి! లోకములో కుమారులు చేతనయిన వారైనా కాకపోయినా దుర్ములులైనా దుర్మార్గులైనా తండ్రులు వారిని ఎంతో ప్రేమతో పోషిస్తూ వుంటారు. మిత్రునిలాగ అతనికి మంచిబుద్ధులు చెప్పి తన మార్గములో నడిపించుకోవడానికి సర్వవిధముల ప్రయత్నము చేస్తూ వుంటారు. అంతే కాని కొడుకులతో ఎవరైనా శత్రుత్వము విరోధము ప్రకటిస్తారా? కొడుకులను చిత్రహింసలు పెట్టే తండ్రులు ఉంటారా? అందులో ప్రహ్లాదుడు రత్నాలవంటి శోభాయమానమైన సద్గుణములు కలవాడుకదా! అంత పరమ పవిత్రుడైన సచ్చారిత్రుడైన, సద్గుణ రాశియైన పుత్రుణ్ణి పొందినందుకు సంతోషించాలి కాని ఇలా హింసించడానికి అతని మనస్సు ఎలా ఒప్పుకున్నది? ఓ మహర్షీ నాకు చిత్రముగా ఉన్నదే

ఉ|| బాలుఁ ప్రభావిశాలు హరిపాదపయోరుహ చింతన క్రియా
లోలుఁ గృపాళు సాధు గురు లోక పదానతఫాలు నిర్మల
శ్రీలు సమస్త సభ్య నుతశీలు విఖండిత మోహవల్లి కా
జాలు నదేల తండ్రి వడిఁ జంపఁగ పంపె? మునీంద్ర! సెప్పవే?

మునీంద్రా! ఆ ప్రహ్లాదుడు బాలుడు. బుద్ధిమంతుడు. చూడ చక్కనివాడు. దయాశీలుడు. తామరపూవులవంటి శ్రీహరి పాదములను మనసులో తలచుకొంటూ ఉండేవాడు. అతడు గురు జనులకు తలవంచి నమస్కరించేవాడు, గొప్పతేజస్సు కలవాడు సజ్జనులచే సన్నుతింపబడేవాడు. కోరికలను జయించినవాడు గదా! అటువంటి సుపుత్రుణ్ణి ఆ కన్న తండ్రి ఆలోచించకుండా చంపించాలని అనుకొన్నాడు? ఆశ్చర్యముగా ఉన్నదే?

అని ధర్మరాజుగారు అనగానే దేవర్షియైన నారదులవారు ఇలా అన్నారు.

శా॥ లభ్యంబైన సురాధిరాజపదమున్ లక్షింపఁడాశ్రాంతమున్
 లభ్యత్వంబున నున్నవాఁ డబలుఁడై జాడ్యంబుతో వీఁడు వి
 ద్యాభ్యాసంబునఁ గాని తీవ్రమతి గాఁ డంచున్ విచారించి దై
 త్యేభ్యుం డొక్కదినంబునం బ్రియసుతున్ వీక్షించి సోత్కంఠుడై. 127

ధర్మరాజా! నీవు అన్నట్లే దానవేశ్వరుడు కొడుకును తన మార్గములోకి తీసుకురావడానికి విశ్వ ప్రయత్నము చేశాడు. హిరణ్యకశిపుడు ఒకరోజు పుత్రుణ్ణి ప్రేమగా పిలిచి, వాని స్వభావము పరిశీలనగా చూచి ఇలా అనుకొన్నాడు. “వీడు సంప్రాప్తించిన స్వర్గరాజ్యపదవిని కూడా లెక్క చేయడు. అసలు వీనికి రాజ్యకాంక్ష ఏ మాత్రమూ ఉన్నట్లు లేదు. ఎప్పుడూ మామూలు వ్యక్తిలాగా దుర్బలుడుగా సోమరి తనముతో ఉంటాడు. రాజకుమారుడుగా రాజసంగా పౌరుషంగా ఉండ దేమిటి? ఒకవేళ చదువు చెప్పిస్తే మనస్సు వికసించి బాగుపడతాడేమో, చురుకుతనము వస్తుందేమో” అని ఆశ పడ్డాడు.

క॥ చదువనివాఁ డజ్ఞుం డగుఁ, జదివిన సదసద్వివేక చతురత గలుగుం
 జదువఁగ వలయును జనులకుఁ జదివించెద నార్యులొద్దఁ జదువుము తండ్రీ! ॥ 130

కొడుకును ముద్దాడి “బాబూ! చదువు చాల ముఖ్యము. చదువుకోనివాడు అజ్ఞానియై పోతాడు. వాడు పశువుతో సమానము! చదువుకొంటే తెలివితేటలు బాగా వస్తాయి. ఇది మంచి, ఇది చెడూ అనే వివేకము కలుగుతుంది. మనిషి అయిన ప్రతివాడు తప్పకుండా చదువుకోవాలి. మంచి గురువుల దగ్గర చదివస్తాను. చదువుకో నాయనా!” అన్నాడు హిరణ్యకశిపుడు.

నీతిశాస్త్రమునందు నిష్ణాతుడు, సర్వశాస్త్రములను ఆపోశనము పట్టిన రాజగురువైన శుక్రాచార్యుని సుపుత్రులు చండామార్కులను పిలిపించినాడు. వారు తర్కవిద్యలో ఆరితేరినవారు. ఆ చండామార్కులను చూచి హిరణ్యకశిపుడు గౌరవమర్యాదలతో కూర్చోబెట్టి వారితో ఇలా అన్నాడు.

శా॥ ‘అంధప్రక్రియ నున్నవాఁడు, పలుకం, డస్మత్ప్రతాపక్రియా
 గంధం బింఛుక లేదు, మీరు గురువుల్ కారుణ్యచిత్తుల్ మనో
 బంధుల్ మాన్యులు మాకుఁ బెద్దలు మముం బాటించి యీ బాలకున్
 గ్రంథంబుల్ చదివించి నీతికుశలుం గావించి రక్షింపరే! 132

ఈ పేజీ స్థల దాతలు : “తెలిసి పలుకుట దుర్లభంబు” భాగవతము
 కీ॥శే॥ ఒంగోలు సంధ్యారాణిగాలి జ్ఞాపకార్థం శ్రీసుబ్రహ్మణ్యంగారు, నెల్లూరు

మీరు గురువుత్రులు. పరమ పవిత్రులు. మాకు గౌరవనీయులు. మీరు మాకు బంధువులు. దయాసింధువులు. మా కుమారుడు అజ్ఞానముతో అంధుడై యున్నాడు. ఎప్పుడూ సోమరిలాగా ఉంటాడు. పలుకరిస్తే వెంటనే పలుకడు. నా ప్రతాపమునుగూర్చి ఒకింత కూడా తెలియదు. నేను ఎటువంటివాడినో ఏ మాత్రము వీడికి అర్థముకావడము లేదు. మీరు మాకు గురువులు. మాకు పెద్దలు. దయచేసి మా మాట మన్నించి ఈ బాలునిచేత గ్రంథములు చదివించండి. వీనికి నీతిశాస్త్రములు బాగా నేర్పండి. వీణ్ణి సంస్కరించి మమ్ములను మా వంశమును మా వంశ గౌరవమును నిలుపండి.

ఇచట హిరణ్యకశిపుని చింత అంతా నా ప్రతాపము ముల్లోకములవారు తెలుసుకున్నారు. కాని నా కుమారుడు తెలుసుకోవడము లేదే. పదునాలుగులోకములకు నేను సామ్రాజ్యాధినేతను. నా ప్రతాపము ఎంతో ఉన్నది. ప్రతివొక్కడు నా వీరత్వముగూర్చి నా తపస్సునుగూర్చి నాకు బ్రహ్మదేవుడు ఇచ్చిన వరములనుగూర్చి తెలిసికొని యున్నాడు. దేవతలు కూడా నా మాటను శిరసావహించి గజగజ వణుకుతూ నా ఊడిగము చేస్తున్నారు. ఇంతటివాడనై యుండికూడ నా కుమారుడు మాత్రము నా వీర్యమును, నా ప్రతాపమును, నేను పదునాలుగు లోకములను జయించినవాని నని తెలిసికోవడము లేదు. నేను చతుర్దశభువన సామ్రాజ్యాధినేతను నేను. అయినా నా కొడుకుకు నేనంటే ఏమిటో తెలియడం లేదు. మన వంశ గౌరవమును వీడు ఇనుమడిస్తా డనే నమ్మకము కలగడము లేదు.

ఎందరో దేవతలు నా దగ్గర తలలు వంచుకొని నిలబడియుంటారు. ఆఖరుకు ఇంద్రుడు కూడా నా మాట వినవలసినదే. యముడు కూడా నా ముందు చేతులు కట్టుకొని యుండవలసినదే.

వీడు మాత్రము నా విషయము కొంచెముకూడా తెలియకుండా వున్నాడు.

“అస్మత్ప్రతాపక్రియా గంధం బింశుక లేదు”

అటువంటి ఈ ప్రహ్లాదున్ని బాగు చేయ్యాలని చండామార్కులకు చెప్పతున్నాడు. అంతా తనగురించే చెప్పమని హిరణ్యకశిపుని ఆరాటము. అన్యాయదేశముగ తన ప్రతాపమునుగూర్చి తన కొడుకుకు బోధించండి అని తండ్రి ఉవాచ.

కొడుకు ఎక్కడ? ఆ తండ్రి ఎక్కడ? ప్రహ్లాదుడు తన తండ్రిని వీసమెత్తుకూడా వ్యతిరేకించలేదు. ప్రపంచసత్యమైన మాటను మాత్రము ఆయనకు చెప్పినాడు. అదే సత్యము అన్నాడు. అయ్యా! ఈ శరీరములు పోతాయి ఎప్పుడికైనా నీకు మృత్యువు లేదనుకుంటావేమో అది అందరికీ వున్నది. అంతటా వున్నది. మనము పుట్టినప్పుడే అది పుట్టింది. మృత్యువు లేకుండా ఎవ్వరూ లేరు. గర్వపడవద్దని, భగవంతుని ధ్యానించి స్మరించాలని ప్రహ్లాద ఉవాచ.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

6. ద్వారకా కాండము

219. వజ్రనాభవధ చమసము

వసుదేవుని యశ్వమేధ ప్రస్తావము హరివంశమునందే కాక భారతమున సభాపర్వమునందు కూడ ఉన్నది. ఆయన అశ్వమేధమును గావించుటవంతగా నున్నది. రాజుల నందఱను జయించి యుండుట, సార్వభౌమపట్టాభిషేకమును పొందియుండుట అశ్వమేధము చేయుమహారాజునకు ముఖ్యలక్షణములు. యయాతియొక్క శాపము వలన యాదవులకు సార్వభౌమ పట్టాభిషేకమున అధికారము లేదు. ఒక చిన్న రాజ్యమునందైనను వసుదేవుడు ఉగ్రసేనునివలె రాజపట్టాభిషేకమును పొందలేదు. ఆయన జైత్రయాత్రలు కూడ చేయలేదు. అట్టివాడు అశ్వమేధమును చేయుదునని తలంచుట ఎట్లు సంభవించెను. అట్లైనను అప్పటికి యాదవులకు రాజుగా పట్టాభిషిక్తుడై యున్న ఉగ్రసేనుడుగదా దానిని చేయుటకు అర్హుడగును! కాని కంసాది పుత్రులను కోల్పోయిన యుగ్రసేనుడు కూడ అశ్వమేధమునకు అర్హుడు కాడు. అందువలన యాదవులలో ఎవడైన నొకడు అశ్వమేధమును గావించినచో తమకు క్షత్రియకులములలో గౌరవము కలుగునని ఉగ్రసేనాదులే వసుదేవుని ప్రోత్సహించి యుందురు. పుత్రులైన బలరామకృష్ణులు అప్పటికే అనేక పర్యాయములు మధుర యొద్ద, ఇతర స్థలములలో రాజుల నందఱను జయించి యుండుటచే వసుదేవుడు అశ్వమేధమును గావించుటకు అర్హుడని వారు భావించియుందురు. కాని వంశకర్తయైన యయాతి యొసంగిన శాపమును మన్నింపక యాదవులు సార్వభౌమాధికారమును ప్రకటించుచు అశ్వమేధమును గావించుట శ్రీకృష్ణునకు ఇష్టమైయుండదు. అయినను తండ్రి సంకల్పించిన కార్యమును ధర్మాధర్మములను నిశ్చయించి ఆయనను వారించునధికారము పుత్రునకు లేదు. అందువలన తండ్రి యభిలాష యుక్తము కాకపోయినను శ్రీకృష్ణుడు విధేయతతో ఆ యజ్ఞకార్యమును నిర్వహించెను. కుంతీదేవి మొదలుగా ఆయన చెల్లెండ్రను వివాహము చేసికొన్న రాజులు ఆ యశ్వమేధమును దాక్షిణ్యముతో అంగీకరించి యుందురు. శిశుపాలుడు మాత్రము ఆయనకు సొంత మేనల్లుడే యైనను జరాసంధుని పక్షమునందుండుటచేత, రుక్మిణీ వివాహవిషయమున కలిగిన వైరముచేత మేధాశ్వమును హరించి యజ్ఞమునకు విఘ్నము కలిగించెను. కృష్ణుడు శిశుపాలుని గూర్చి రాజసూయసభలో ఇట్లనెను.

“వీడు పాపనిశ్చయమై మా తండ్రిగావించుచుండిన యశ్వమేధమున విడువబడి వీరసంరక్షితమై యున్న మేధాశ్వమును హరించి విఘ్నమును కలిగించెను.”

శ్లో॥ అశ్వమేధే హయం మేధ్యముత్సృష్టం రక్షిభిర్వృతమ్ ।

పితుర్మే యజ్ఞవిఘ్నార్థ మహరత్ పాపనిశ్చయః ॥

మహాభారతము - సభాపర్వము - అధ్యాయము - 41, శ్లో. 9

తరువాత శ్రీకృష్ణుడు వానిని జయించి ఆ మేధ్యాశ్వమును తీసికొని వచ్చి వసుదేవునిచే యజ్ఞమును పూర్తి చేయించెను. వసుదేవునకు అర్జునుడు అగ్నిసంస్కారమును గావించినప్పుడు అగ్నిహోత్రములు యాజకులు అశ్వమేధచ్ఛత్రము ముందుపోవుచుండగా వెనుక బయలుదేరినట్లు మౌసలపర్వమున నున్నది.

శ్లో॥ త స్యాశ్వమేధికం ఛత్రం దీప్యమానా శ్చ పావకాః ।

పురస్తాత్తస్య యానస్య యాజకా శ్చతతో యయుః ॥

మహాభారతము - మౌసలపర్వము - అధ్యాయము - 7, శ్లో. 21

220. భానుమతీ హరణ చమనము

ఒకనాడు ద్వారకయొక్క రక్షణము వసుదేవోగ్రసేనులపై నుంచి కృష్ణుడు అర్జునునితో యదువీరులతో స్త్రీలను గైకొని సముద్రక్రీడకై పోయెను. అది యొక రాత్రి యంతయు జరుగుచుండెను. నౌకలలో జలములలో కృష్ణాదులు స్త్రీలతో క్రీడించుచు నృత్యగీతాగానములను గావించుచుండిరి. నారదుడు సైతము వారితో కూడి గానము చేయఁజొచ్చెను. శ్రీకృష్ణుని యాదేశమున దేవలోకము నుండి ఊర్ధ్వశీమేనకాతిలోత్తమ మొదలుగా అపురసలు దేవభోగ్యములైన సుగంధముగల ఫలములను తెచ్చి ఛాలిక్య గాంధర్వమును సంగీత విశేషమును ప్రదర్శించి భూలోకములోని గాంధర్వవిద్వాంసులకంటె తమ యాధిక్యమును ప్రకటించుచు తాంబూలమును గైకొనిరి. పిదప శ్రీకృష్ణుని కోరిక ననుసరించి మానవులను అనుగ్రహించుచు ఆ అపురసలు ఆ సంగీత విశేషమును ప్రద్యుమ్నానకు అందించిరి. అది బలరామకృష్ణ ప్రద్యుమ్నానిరుద్ధసాంబుల యందు సుప్రతిష్ఠిత మయ్యెను. ఇది ప్రధానముగా జలక్రీడలయందు ప్రయోగింపఁదగినదని,

సత్యవర్తనవలన నరునకు శ్రేయస్సుకలుగును.

ఈ పేజీ స్థల దాతలు : కీ॥శే॥ పుస్తకాల శేషయ్య అనసూయమ్మ గార్లజ్ఞాపకార్థము మనుమడు రాజాకిరణ్-అన్నపూర్ణ, ముని మనుమరాలు లక్ష్మీసాత్విక. ముంబయి

దీనివలన నదులయందు సముద్రమునందు జలములకు విశేషగుణములు గలుగునని తెలియుచున్నది.

శ్లో॥ కృష్ణేచ్ఛయా చ త్రిదివా న్నదేవ అనుగ్రహార్థం భువి మానుషాణామ్ ।

స్థితం చ రమ్యం హరితేజ సేవ ప్రయోజయా మాన రౌక్మిణీయః ॥

శ్లో॥ ఛాలిక్యగంధర్వముదారబుద్ధిః తేనైవ తాంబూల మథప్రయుక్తమ్ ।

ప్రయోజితం పంచభిరింద్రతుల్యైః ఛాలిక్య మిష్టం సతతం నరాణామ్ ॥

నీలకంఠీయము : పంచభిః కృష్ణరామప్రద్యుమ్నానిరుద్ధ సాంబైః ।

శ్లో॥ విజ్ఞాన మేతద్ధి పురే యథావదుద్దేశమాత్రాచ్చ జనాస్తు లోకే ।

జానంతి ఛాలిక్యగుణోదయానాం తోయం నదీనా మథవా సముద్రే ॥

హరివంశము - విష్ణుపర్వము - అధ్యాయము - 89, శ్లో. 74, 75, 76

వజ్రనగరయుద్ధమున తప్పించుకొని షట్పురముచేరిన వజ్రనాభుని సోదరుండు నికుంభుండు సోదరుని పగను తీర్చుటకై అదను వేచియుండెను. సముద్రమున యదువీరులందఱు క్రీడాసక్తులై యుండుట గమనించి వాండు స్త్రీల సముదాయమున అదృశ్యుడై ప్రవేశించి భానుమండను యదువీరుని పుత్రికను భానుమతిని గైకొని ఆకాశమార్గమున కెగిరెను. స్త్రీలందఱు భయముతో కేకలు పెట్టఁజొచ్చిరి.

కృష్ణార్జునులు ప్రద్యుమ్నుండు వానిని మార్కొనిరి. వాండు ఒకచేతితో భానుమతిని పట్టుకొని ఆ మువ్వరితో మూండు దేహములను ధరించి పోరఁజొచ్చెను. వారు తఱుముచుండఁగా వాండు దాఁగుటకై ఎన్నో ప్రదేశములకు పోయి తుదకు గోకర్ణమునకు చేరెను. అక్కడ వాండు కృష్ణార్జునుల ప్రహారములకు బడలియుండఁగా ప్రద్యుమ్నుండు వానిపైఁ బడి భానుమతిని లాగికొని ద్వారకకు చేర్చి మరలివచ్చెను.

నికుంభుండు గోకర్ణమునుండి పారిపోయి షట్పురగుహలో ప్రవేశించెను. కృష్ణార్జునప్రద్యుమ్నులు గుహద్వారమున నిలిచియుండిరి. వాండు గదను గైకొని గుహనుండి వెలుపలికి వచ్చి అర్జున ప్రద్యుమ్నులను మోఁదెను. వారు మూర్ఛిల్లిరి. కృష్ణుండు వానితో గదాయుద్ధమున ఘోరముగ పోరాడి వానిని చక్రముతో సంహరించెను. మూర్ఛనుండి తేఱుకొనిన యర్జున ప్రద్యుమ్నులతో కృష్ణుండు ద్వారకకు వచ్చెను.

భానుండు పుత్రికకు జరిగిన యవమానమును గూర్చి దుఃఖించుచుండెను. బంధువులతనిని ఓదార్చుచుండిరి. నారదమహర్షి వచ్చి ఆతనిని ఓదార్చుచు బలదేవాదులసమక్షమున ఇట్లు

చెప్పెను. “ఓయీ! దుఃఖింపకుము. ఒకప్పుడు రైవతకోద్యానవనమున క్రీడించుచు భానుమతి దుర్వాసునకు కోపము కలిగించెను. ఆయన ఈమె రాక్షసునిచే అపహరింపబడునని శపించెను. అప్పుడు నేను కూడ మహర్షులతో అక్కడనే యుంటిని. ఈమె విలపించుచుండగా మేమందఱము జాలింగొని దుర్వాసుని ప్రార్థించి శమింపజేసితిమి. ఆయన ప్రసన్నుడై “ఏమైనను నా శాపము తప్పదు కాని ఈమె కన్యావ్రత భంగము కలుగకుండ రక్షింపబడంగలదు.” అని చెప్పెను. ఇంక ఈమెను పాండురాజపుత్రుడగు సహదేవున కొసంగుము. మీకు మేలగును.

ఇట్లు చెప్పి నారదుడు వెడలిపోయెను. యదువీరులు సంతోషించి సహదేవుని పిలిపించిరి. భానుడు భానుమతిని సహదేవునకొసంగి వివాహము గావించి నిశ్చింతుడ డయ్యెను.

71. పుణ్యకవ్రత కమండలువు

221. కశ్యప పారిజాత చమసము

ఒకనాడు రుక్మిణి యొకానొక వ్రతమును గావించి ఉపవాసముయొక్క అవసానమున పారణము చేయఁదలంచెను. అప్పుడామె కృష్ణునితో కూడ రైవతకశైలమునకు పోయి అచ్చట బ్రాహ్మణ సంతర్పణము గావించెను. నారదమహర్షి అచ్చటికి వచ్చి రుక్మిణీసమేతుడై యున్న కృష్ణుని చూచి పారిజాతపుష్పమును ఆయనకు కానుకగా నొసంగెను. కృష్ణుడు దానిని రుక్మిణికి ఇచ్చెను. ఆమె దానిచే మిగుల ప్రకాశించెను. నారదుడు ఆ పుష్పము యొక్క మహిమను వర్ణించి, “కృష్ణునకు పత్నులలో నీవే ప్రియతమవు. సత్యభామాదుల గర్వమింక అడంగును.” అని రుక్మిణిని ప్రశంసించెను.

చేటికలు (చెలికత్తెలు) తమ దేవేరులకు ఈ వృత్తాంతమును నివేదించిరి. రుక్మిణి అందరికంటె పెద్దది యగుటవలన, ఆమె యొద్ద నప్పుడు కృష్ణుడు ఉండుట వలన, ఆయన ఆ పుష్పమును ఆమె కొసంగుట సమంజసమే యని వారు సరిపెట్టుకొనిరి.

భగవాన్ శ్రీసత్యానందమహర్షి సంచార సత్సంగ సమావేశము

2023 అక్టోబరు 1వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 467వ సమావేశము జగిత్యాలజిల్లా కథలాపురం మం. చింతకుంట గ్రామములో శ్రీజగదంబా తారకేశ్వర మందిరములో శ్రీసత్యానందమహర్షి భక్త మండలి ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక! -సంచార సత్సంగ కార్యదర్శి రంగు గంగారాం

సెల్ : 9849688069

సత్యభామ మాత్రము క్రుద్ధురాలయ్యెను. ఆమెకు పారిజాతవృక్షమే యున్నది కదా! ఈ యొక్క పుష్పముతో నేమిపని? ఆ వృక్షము సత్యభామ యొద్ద నుండఁగా ఆ పుష్పము నారదుని యొద్దకు ఎట్లు వచ్చినది? సత్యభామ యొద్ద నున్న పారిజాతవృక్షము వేఱు అది క్షీరసాగరోద్భవము. ఇది కశ్యప పారిజాతము. కశ్యపమహర్షి తపశ్శక్తిచే దీనిని సృష్టించి అదితికొసంగెను. దీని మహిమ వేఱు. అందువలన ఇది సత్యభామకు అసూయ కలిగించెను.

సత్యభామకు క్రోధము కలుగునని యూహించి కృష్ణుడు నారదుని సేవకై ప్రద్యుమ్నుని నియోగించి, సత్యభామ యొద్దకు పోయెను. ఆమె కోపగృహములో పరుండియుండెను. కృష్ణుడు వెనుకవైపునుండి చేటికయొద్దనున్న తాళవృంతమును గైకొని, ఆమెను పంపి, తానే సత్యభామకు విసరుజొచ్చెను. నారదుఁ డొసంగిన పుష్పమును కొంచెము సేపు చేతిలో నుంచుకొనుట వలననే శ్రీకృష్ణునిచేతి నుండి దివ్యమైన సువాసన ప్రసరించుచుండెను. ఆ సువాసన వలన ఆయన వచ్చెనని ఎఱింగి ఆమె ఆయనను చూచి “నీకు నాయందు ప్రీతి లేదు. ఉన్నట్లు నటించుచున్నావు. ఇంక నాకీ సంసారము వలదు. నాకు తపస్సునకు అనుజ్ఞ నిమ్ము. నేను వనములకు పోయినచో మీరందఱు సుఖముగా నుండవచ్చును.” అని విలపింపఁజొచ్చెను. “నీకు కావలసినచో ఒక్క పుష్పమేమి ఆ వృక్షమునే తెచ్చి యిత్తు” నని కృష్ణుడు వాగ్దాన మొనరించెను. ఆమె సంతోషించెను.

పిదప కృష్ణుడు నారదుని ధ్యానించెను. ఆయన వచ్చినంతనే వారు ఆతిథ్యమొసంగిరి. ఆయన ఆ పారిజాతపుష్పవిశేషమును గూర్చి ఇట్లు చెప్పెను. “నేను ఇప్పుడు ఇంద్రసభకు పోవలసియున్నది. అచ్చట మానమునకు ఒకసారి మహేశ్వరోత్సవము జరుగును. అందులకు నన్ను రమ్మని నిమంత్రించుచు దేవతలు పారిజాత పుష్పము నొసంగిరి. దానినే నిన్న నీ కొసంగితిని. అది దేవతలకే ఉపభోగ్యము. పూర్వము అదితి గావించిన సేవలచే ప్రీతుఁడై కశ్యపుఁడు ఆమెను వరమును కోరుకొమ్మనెను. “దేని చేత నాకు సంకల్పమాత్రముననే సకలాభరణములు గీతనృత్యములు, నిత్యయౌవనము, పతిభక్తి, ధర్మశీలము లభించునో అట్టి సాధనము నొసంగుము.” అని యామె ప్రార్థించెను. అప్పు డాయన సర్వకామప్రదములైన పుష్పములు గల ఒక పారిజాతవృక్షమును తపశ్శక్తిచే సృష్టించి ఆమె కొసంగెను. పిమ్మట ఆమె అపూర్వమైన వ్రతవిధానమున కశ్యపుని పుష్పదామములతో ఆ పారిజాతమునకు కట్టి నాకు దానమొసంగి, వెంటనే తగిన మూల్యము నొసంగి భర్తను విడిపించుకొనెను. పుణ్యమును సౌభాగ్యమును ఇచ్చునది యగుటచే ఇది పుణ్యకవ్రతముగా ప్రసిద్ధమయ్యెను. ఈ వ్రతమును శచి, రోహిణి, బుద్ధియు ఆచరించి తమ భర్తలను ఇంద్రుని చంద్రుని కుబేరుని నాకు దానమొసంగిరి.”

ఇట్లు చెప్పి నారదుడు దేవలోకమునకు బయలుదేరుచుండగా కృష్ణుడు డిట్లనెను. “మహర్షీ! దేవేంద్రునితో నాసోదరత్వమును ప్రస్తావించి పుణ్యకప్రతము కొరకు పారిజాతము నొసంగుమని నేను సాహార్యముతో కోరినట్లుగా చెప్పుము. వ్రతము పూర్తియైన తరువాత నేనే ఆ వృక్షమును దేవలోకమునకు తెచ్చియిచ్చెదను. ఎట్లైనను ఈ కార్యమును నాకొరకు సాధింపుము” నారదుడు, “నేను చెప్పినను ఇంద్రుడు నీకు ఆ పారిజాతము నీయడనియే నా తలంపు” అనెను. కృష్ణుడు రోషముతో, “సామరస్యమున అతడు నాకావృక్షము నీయకున్నచో గదతో ఆయన వక్షమున ప్రహరింతునని చెప్పుము” అని పలికెను. “సరే! నేను చేయదగిన ప్రయత్నమంతయు చేయుదు” నని నారదుడు వెడలిపోయెను.

ఈ కశ్యప పారిజాతము వెనుకటి దానికన్న విశిష్టమైనదని దీనివలన స్పష్టమగుచున్నది. అది దేవలోకమున నందనోద్యాన వనములో నున్న కల్పవృక్షములలో నొకటి. అది సకలదేవతలకు ఉపభోగ్యము ఇది అట్టిది కాదు. ఇది అదితికి సొంతము. అందువలన ఇంద్రుని కుటుంబమునకు చెందిన యాస్తి పుణ్యక వ్రతసాధనములలో ఇది ముఖ్యము. అందువలన రోహిణి మొదలగువారు అదితిని ప్రార్థించి ఇంద్రుని యనుమతితో తీసికొని పోయి వ్రతమును నిర్వర్తించుకొని మరల వారికి అప్పగించుచున్నారన్నమాట. ఇది అప్పటికి దేవలోకములోనే దేవగణాధిపతుల భార్యల వ్రతములకు మాత్రమే ఉపయోగింపఁబడుచున్నది. రాజుల రథములను వారితో సమానులో వారి బంధువులలో మిత్రులలో వాడుకొనవచ్చును. సామాన్య ప్రజలు వాని నిమ్మని అడుగుటకు కూడ సాహసింపరు. అట్లే ఈ కశ్యపపారిజాతమును భూలోకవాసులైన మహారాజు లెవరును తమ భార్యలకొరకు ఇంద్రుని అర్థించుట జరుగ లేదు. అందువలన ఇప్పుడు సత్యభామ కొరకు శ్రీకృష్ణుడు అర్థించినచో ఇంద్రుడు అంగీకరింపక పోవచ్చు నని నారదుని యభిప్రాయము.

(సశేషము)

979. ఒక చక్రముతో రథము సాగిపోదు. అటులే కార్యసాఫల్యమునకు దైవానుగ్రహము లేక పురుష ప్రయత్న మొక్కటే చాలదు. పురుష ప్రయత్నముతో దైవాను గ్రహము మిశ్రితముకావలయును.
980. తృప్తియనునది అమృతము వంటిది. తృప్తాత్ముడు నిత్య సుఖమును పొందును.
981. మితముగ మాటలాడుము, మితముగ భుజింపుము మితముగ వ్యవహరింపుము. ఇదియే మోక్షనగర మునకు రాజబాట.
982. సత్యవర్తనవలన నరునకు శ్రేయస్సుకలుగును.
983. శీలమును కాపాడుకొనువాడు లోకములో రాణిం చును.
984. ప్రతిఫలమునాశింపక వ్రాణులకు హితమొనగూర్చు వారే సజ్జనులు.

సుభాషిత రత్నమాల

-శ్రీ శ్రీహరితీర్థస్వాములవారు

301. రే చిత్త చింతయ చిరం చరణౌ సురారేః

పారం గమిష్యతి భవాన్ భవసాగరస్య ।

పుత్రః కలత్రమితరే సుహృదః సాహాయాః

సర్వం విలోకయ సఖే మృగతృష్టికేవ ॥

పుత్రులు మిత్రులు భార్య సుహృత్తులు తనకు మేలును చేకూర్చువారు సాహాయకులు సర్వమును విలోకించుము. వారందరు కూడా ఓ మిత్రమా! మృగతృష్టవలె ఉన్నారే గాని సత్యము ఎంత మాత్రము కాదు. జింక ఎడారిలో ఎఱ్ఱటి ఎండలో తిరుగుతుండగా బాగా దాహము వేస్తుంది నీళ్ళకోసం అటూ ఇటూ చూస్తుంది. అల్లంత దూరములో ఇసుకతిన్నెలమీద ఎండ పడి నీళ్ళ లాగ కనిపిస్తాయి. నీళ్ళు అనుకొని నీళ్ళు తాగుదా మని పరుగెడుతుంది. తీరా వెళ్ళి చూస్తే ఇసుక దిబ్బలే ఉంటాయి. మళ్ళీ అటు ఇటు చూస్తుంది. అంతే మళ్ళీ పరుగెడుతుంది. ఏమీ లాభం లేదు. ఆఖరుకు పరుగెట్టి పరుగెట్టి పడిపోతుంది. అంతే; అంతిమ శ్వాస విడుస్తుంది. ఈ ప్రపంచమును నమ్ముకున్న మానవుడి సంగతికూడ అంతే. అందువలన ఓ చిత్తమా! భగవంతుని పాదపద్మములను ఎల్లప్పుడు చింతించుచుండుము. అందువలన ఈ చావు పుట్టుకలు అనే సంసార సముద్రమును నీవు తొందరగ దాటగలవు.

302. ఆయు ర్నశ్యతి పశ్యతాం ప్రతిదినం యాతి క్షయం యౌవనం

ప్రత్యాయాంతి గతా పునర్న దివసా కాలో జగద్భక్షకః ॥

లక్ష్మీ స్తోయ తరంగభంగచపలా విద్యుచ్ఛలం జీవితం

తస్మా న్మాం శరణాగతం శరణద త్వం రక్ష రక్షాధునా ॥

ప్రతిదినము ఆయుష్షు క్షీణించుచున్నది. యౌవనము ప్రతిక్షణము తరిగిపోవుచున్నది. గడిచిపోయిన రోజులు మరల తిరిగి రావడము లేదు. జగత్తును కాలము అనే సర్పము తినివేయుచున్నది. సంపద అనే లక్ష్మీదేవి నీటిబుడగవలె తరంగములవలె చాలా చంచలముగ ఉన్నది. ఆకాశమునందు ఉరుములు ఉరిమినప్పుడు మెరుపు ఎంత సమయము ఉంటుందో అంత సమయము కూడా ఈ జీవితము ఉంటుందని చెప్పలేము. అందువలన ఓ పరమేశ్వరా! నేను నిన్ను శరణు పొందు చున్నాను. శరణాగతులను రక్షించువారలలో మేటియైన ఓ జగదీశ్వరా! శరణాగతుడనైన నన్ను ఈ క్షణమే, ఇప్పుడే రక్షించి కాపాడము.

నూక్తి నుధాకరము

- శ్రీ శ్రీహరితీర్థస్వామిలవారు

303. అర్థాః పాదరజఃసమా గిరినదీవేగోపమం యౌవనమ్

ఆయుష్యం జలబిందు లోలచపలం ఘోనోపమం జీవితమ్ ।

ధర్మం యే న కరోతి నిశ్చలమతిః స్వర్గార్గోలోద్ధాటనం

పశ్చాత్తాపయుతో జరాపరిగతః శోకాగ్నినా దహ్యతే ॥

తాత్పర్యము : ధనసంపదలా పాదరజము(పాద) ఎంత చంచలముగా ఉంటుందో అలా అత్యంత చంచలమైనది. యౌవనమా పేదల కొండలమీదినుండి అతివేగముగ ప్రవహించుచున్న జలము నీటివంటిది. ఆయుష్యా తామరాకు మీద పడిన జలబిందువులు యెట్లు చిన్నగాలికి క్రింద పడిపోతాయో అలాగుననే చప్పున జారిపోయేది. ఈ జీవితమా సముద్రమునందు మాటిమాటికి వచ్చే నీటి బుడగలతో సమానమైనది. అందువలన మానవుడా! ధర్మమును ఎవరైతే నిశ్చలమైన స్థిరమైన బుద్ధితో ఆచరింపరో వారు ముసలితనము ఆక్రమించి చుట్టిముట్టినప్పుడు పశ్చాత్తాప పడవలసి వచ్చును. శోకమనే అగ్నిచేత కాల్చబడినవాడై అయ్యో! ధర్మమును ఆచరింపలేదే స్వర్గముయొక్క ద్వారములు మూసికొని పోయాయే అనే దుఃఖము నిన్ను దహిస్తూనే వుంటుంది. కావున సమయమువచ్చినప్పుడే ధర్మమును ఆచరించి గోలోకమును పొందుము.

మానవుడు ఈ జీవితము శాశ్వతము అని భ్రమ పడతాడు. ఈ యౌవనము ఉన్నప్పుడు కన్ను మిన్ను కానక నా అంతవాడు లేడు అని విట్టవీగుతాడు. ధనము ఎలాంటిదంటే పాదరసము లాంటిది. ఎక్కడా ఒకచోట ఒక రెప్పపాటు కాలమైనా స్థిరముగా పాదరసము నిలబడదు. అలాంటిదే ఈ సంపదలు. అశాశ్వతమైన వీనిని నమ్ముకుని మానవుడు గర్వమునకు లోనై దాంబికమును చూపుచు ప్రజలను మభ్యపెట్టుచు అందరిముందు తన ప్రాబల్యమును పెంచు కొనుచు తన పలుకుబడిని వృద్ధిజేసుకొనుచు తన శ్రేష్ఠత్వమును నిరూపించుకొనుచున్నాడు. తన స్వాభిమానమునకు లోనై పెద్దలను చిన్నలను కానక ప్రవర్తించుచున్నాడు.

తన స్వధర్మమును తెలిసికొని పెద్దలవద్ద శ్రవణము గావించి శాస్త్రములను తన కర్తవ్యములను ఎఱిగి నడుచుకొనుటకు ప్రయత్నించవలయును. పెద్దలవద్ద వినీతుడై మెలగి వారివలన తన ధర్మములను తెలిసికొని గృహస్థాశ్రమమును స్వీకరించినవారు ఎట్టి ధర్మములను ఆచరింపవలయునో ఆ విషయమును గమనించి ఆచరింపవలయును. తాను సంపాదించిన ధనమును నాలుగు భాగములు గావించి చక్కగ ఒకభాగమును దాచుకొనవలయును. ఒక భాగముతో తన గృహస్థాశ్రమమును నిర్వహించుకొనవలయును. ఒకభాగముతో అతిథి అభ్యాగతులను సేవింపవలయును. మరియొక భాగముతో తనను ఆశ్రయించినవారిని పోషింప వలయును. ఇలా ధర్మమును ఆచరించి శోకరహిత స్థానమును పొంది సుఖింపవలయును.

శ్రీ అగ్రాజకీర్తనలు

9. అరాణ రాగము - ఆది తాళము

అట్టబలుకుదు విట్టబలుకుదు వందుకేమిసేతు రామ నీ ||వ||
తొట్లనర్భకులసూతువు మరి మరి తోచినట్లు గిల్లుదువు శ్రీరామ నీ ||వ||
జీవుల శిక్షింపగ నేర్తువు చిరంజీవులుగాఁ జేయనేర్తువురా
భావ మెరింగిబ్రోతువు సద్భక్తభాగధేయ శ్రీత్యాగరాజవినుత ||అ||

భగవంతుని సంకల్పము ఎవ్వరెరుంగలేరు. కావున జీవులెల్లరు సదా తదేక శరణ్యులై యుండవలయునే కాని సుఖదుఃఖఫలానుభవములు బట్టి భగవంతుని విమర్శింప రాదని ఈ కీర్తనమునందలి తాత్పర్యము. ఈ భావమునే మామూలు మాటలతో రామా! నీవట్లు పలుకుదువు. ఇట్లా పలుకుదువు అని చమత్కరించినారు. అనగ సమయమునకు తగినట్లుగా అటూ ఇటూ ఏదో చేతునని భావము. ఇందుకు జాతీయమైన సామెతను వాడుచూ “తొట్లనున్న పసిబాలురను ఒకపుడు ఊచుటయు, వినువెత్తినపుడు గిల్లి ఏడిపించుటయు నీకు వినోదములైనవి. ఇట్లే కొందరను శిక్షింతువు. ఈ నిగ్రహానుగ్రహములు నీ చిత్తమునకే తెలియును అని చెప్పుటవలన పసిబాపలు ఇతరులు తమకు కల్పించు కష్టసుఖములకు రాగద్వేషములు లేక సహింతురు. ఈ జీవులును భగవంతుని దృష్టిలో పసిబాలురవంటివారే గాన, భగవంతునికి పరతంత్రులైయుండి, దైవప్రాప్తము ననుభవించుచూ దైవ శరణ్యులై యుండుట వివేకము. కావున నిరహంకారులై తాము చేయు సర్వ కర్మలను భగవంతుని కర్పించి ఫలకాంక్షవదలియున్నచో, వారి వారి భావముల ననుసరించి భక్తులకు శ్రేయస్సును యోగకేమములును కలుగును.

“యే యథా మాం ప్రపద్యంతే తాం స్తథైవ భజామ్యహమ్”

ఎవ్వరేభావముతో తనను సేవింతురో వారిని అదే తీరులో నేను అనుగ్రహింతునని భగవద్వచనము.

ఇందు రామునియందేదో నేరమారోపించి నట్లుండి చివరకు సర్వులు భగవచ్చరణ్మలై యున్నచో వారిని సర్వవిధముల రక్షించు ననెడి ఉదాతభావము వ్యక్తమైనది.

ఈ పేజీ స్థల దాతలు : శ్రీశ్రీశ్రీశ్రీ గంగుల నారాయణగారి జ్ఞాపకార్థము
కుమారుడు శ్రీధర్ భూసుత మరియు కుటుంబ సభ్యులు, మొదల

స్థితప్రజ్ఞ వైభవము

పూజ్యపాద శ్రీరామకృష్ణానందస్వాములవారు (గండి)

ద్వితీయ కళ

శ్లో॥ “స్థిత ప్రజ్ఞస్య కా భాషా సమాధిస్థస్య కేశవ!

స్థితధీః కిం ప్రభాషేత? కి మాసీత ప్రజేత కిమ్ ॥

భగ. 2అ. 54 శ్లో.

తల్లీ! గీతామాతా! అవధరింపుము

ఈ గాంధీయుగములో యీ గీతాయుగములో స్థితప్రజ్ఞుని మాట విననివారు బహుశా వుండరు. ఈ స్థితప్రజ్ఞుని ప్రకరణము గీతలో ఒక ముఖ్యమైన భాగము. స్థితప్రజ్ఞుడు గీతకు ఆదర్శమూర్తి. అర్హవైదిక సంస్కృతికి ఆయన ఉజ్వల ప్రతీకము. ప్రతిమానవుడూ స్థితప్రజ్ఞుడు కావాలని భగవద్గీతయొక్క ఆశయము. “భారతదేశానికి రాష్ట్రపతి స్థితప్రజ్ఞుడు కావా”లంటూ మహాత్మాగాంధీగారు ఆకాంక్షించేవారు. గాంధీగారి నిత్యప్రార్థనలో యీ ఘట్టమొక భాగము. గాంధీగారి ఆధ్యాత్మిక శిష్యుడు శ్రీవినోబాగారు యీ ప్రకరణముపై “స్థితప్రజ్ఞదర్శనము” అనేపేర మహారాష్ట్రభాషలో ఒక విపుల వ్యాఖ్యానాన్ని రచించారు. ఆ గ్రంథము తెలుగు, హిందీ, గుజరాతీ, కన్నడ, బెంగాలీ, జర్మన్, భాషలలో అనువాదమై వుంది. “స్థితప్రజ్ఞ డనే శబ్దము స్వయముగా భగవద్గీతయొక్క సృష్టి” యని వినోబాగారిమాట. గీతకు పూర్వవర్తి గ్రంథాలలో యీ “స్థితప్రజ్ఞ” డనే మాట దొరకదు. జీవన్ముక్తు డని బ్రహ్మజ్ఞానియని తత్వనిష్ఠుడని యోగి యని అనేక పదాలు శబ్దాలు లభిస్తాయి. గీతకు తర్వాతి గ్రంథాలలో పరవర్తి గ్రంథాలలో యీ స్థితప్రజ్ఞ” శబ్దము హేరాళంగా (విరళముగా) లభిస్తావుంది. అందువలన ఆ శబ్దము భగవద్గీతయొక్క సొంత సృష్టే” అని వారి అభిప్రాయము.

“స్థితప్రజ్ఞ” శబ్దములోని “ప్రజ్ఞా” శబ్దము మహత్వపూర్ణమైంది. బుద్ధియే ఆత్మజ్ఞానాన్ని సంపాదించుటకు సాధనము. బుద్ధి శుద్ధమైనప్పుడు నిర్వికారమైనప్పుడు శాంతమైనప్పుడు ఆత్మజ్ఞానము అనుభవములోనికి వస్తుంది. అట్టిబుద్ధికే “ప్రజ్ఞ” అంటారు. ఆత్మానుభవమునకు

ఈ పేజీ స్థల దాతలు : “పీఠమ్ భక్తియే భగవంతుని దర్శింపజేయును.”

శ్రీఅగ్ని వెంకయ్యగారు శ్రీమతి లక్ష్మిగారు కుటుంబగుభ్యులు, ఇగ్గమడుగు

యోగ్యమైన బుద్ధిగల పురుషుని స్థితప్రజ్ఞా డన్నారు. గీత రెండవ అధ్యాయం చివరలో చెప్పిన పద్దెనిమిది శ్లోకాలు యీ స్థితప్రజ్ఞానివర్తనే.

గీతలోని పండ్రెండవ అధ్యాయంలో భక్తునియొక్క లక్షణాలు, పద్మాభిషేక అధ్యాయంలో గుణాతీతుని లక్షణాలు పదహారవ అధ్యాయంలో దైవీపురుషుని లక్షణాలు వర్ణింపబడినాయి. కాని స్థితప్రజ్ఞాని వర్ణనలోని పూర్ణదర్శనము పై వర్ణనలలో దేనిలోను లేదు. ఈ ప్రకరణముయొక్క విశేషము యిది.

ఈ ప్రకరణంలో మరొకవిశేషమేమంటే- ఈ వర్ణనలో మొదట్లో చివరిలో స్థితప్రజ్ఞాని లక్షణములు చెప్పబడినవి. మధ్యలో ముముక్షువైన సాధకుడు ఆ స్థితప్రజ్ఞాని లక్షణాలను యేవిధంగా సంపాదించుటకు వీలగునో, ఆ సాధనలు, ఆ ఉపాయములు చెప్పబడినవి. ఈ పద్ధతి తక్కిన చోట్లలో లేదు. భక్తుడు గుణాతీతుడు మొదలగు వారి వర్ణనలలో లేదు.

మూడవ విశేష మేమనిన కూర్మముయొక్క దృష్టాంతము చెప్పి బాహ్యోంతరేంద్రియ సమగ్ర సంయమము స్థితప్రజ్ఞాని ముఖ్యలక్షణముగ చెప్పబడినది. “అనేక లక్షణములుండికూడ జీవితములో ఇంద్రియ సంయమం లేకపోతే పూర్ణత్వము లేదు” అని తద్వారా సృష్టికరింపబడినది.

ఈ మాటలు వినోబాభావే సోదరుడైన బాలకీబాభావేగారు తాము వ్రాసిన స్థితప్రజ్ఞా లక్షణగ్రంథములో వెల్లడించినారు.

ఈ రెండవ అధ్యాయంలో మొదటి సిద్ధాంత రూపమైన సాంఖ్యబుద్ధి చెప్పబడింది. తర్వాత ఆచరణరూపమైన యోగబుద్ధి చెప్పబడింది. ఈ రెండు కూడా యెవనిలో పరిపక్వమై వుంటాయో వాడే స్థితప్రజ్ఞాడు.

మొదట్లో చెప్పిన సాంఖ్యజ్ఞానము నిర్గుణము. తర్వాత చెప్పిన నిష్కామకర్మయోగము సగుణము. చివరిలో చెప్పిన స్థితప్రజ్ఞాడు సాకారము నిర్గుణమైన సాంఖ్యజ్ఞానము. సగుణమై సాకారమైంది. ఆత్మజ్ఞానముయొక్క సాకార విగ్రహము స్థితప్రజ్ఞాడు” అంటూ శ్రీవినోబాగారు ఒక వివరణ మిచ్చారు.

బుద్ధి నిశ్చలమూ, అచలమూ అయినప్పుడు “వివేకప్రజ్ఞాసమాధి లభించు” నని గతంలో భగవంతు డన్నాడు. ఆ మాటను అర్జునుడు విన్నాడు. చలన రహితము, నిశ్చలము, చలనాతీతము అచలము. మొదటిది తాత్కాలికస్థితి రెండవది నిత్యస్థితి. మొదటిది వృత్తిసమాధి. రెండవది స్వరూపసమాధి.

వృత్తి సమాధికి రాకపోకలు, బహిర్ముఖము అంతర్ముఖము, వచ్చుట పోవుట, యెక్కుట దిగుట వున్నాయి. ‘వృత్ వర్తనే’ అని వ్యుత్పత్తి. ‘వృత్తి’ అనే మాటకు పరివర్తనము చెందేది’ అని అర్థము. తొందరగానో నిదానంగానో వృత్తికి మార్పు తప్పదు. స్వరూప సమాధికి మార్పులు

తీర్పులు లేవు. అదియెక్కేది దిగేది కాదు. ఒకసారి కలిగితే సరి. మరి తొలగడమంటూ వుండదు. శ్రీకృష్ణుని మాటలలో “ఏషా బ్రాహ్మీస్థితిః” -యిది స్థితి సమాధి! శ్రీ శంకరాచార్యుల మాటలలో స్వరూప సమాధి! శ్రీరమణమహర్షులవారి మాటలలో ఇది సహజసమాధి. స్థితప్రజ్ఞుని సమాధి ఇదే ఒక మహాత్ము డంటాడు.

హృదాకాశే చిదాదిత్యే యది భాసతి భాసతే ।

నా స్తమేతి న చోదేతి కథం సంధ్యాముపాస్మహే ॥

అయ్యా! మీరు సంధ్యావందనము చేశారా” అని యెవరో ఆయనను అడిగారు. ఆయన అంటున్నారు. “హృదయాకాశంలో జ్ఞానసూర్యుడు పిక్కిటిల్లి యెప్పుడూ వెల్లుతూనే వున్నాడు. అస్తమించడమూలేదు. ఉదయించడమూ లేదు. అసలు సంధ్యే లేకపోతే సంధ్యావందనముతో పనియేమున్నది.” ఇదే స్థితప్రజ్ఞుని సహజసమాధి. అట్టి స్థితప్రజ్ఞుని లక్షణ విలక్షణాలను వినాలని అర్జునునికి అనిపించినది. ఆ పాఠాన్ని ఆ ఆదర్శాన్ని యెదుట పెట్టుకొని, “తాను స్థితప్రజ్ఞుడు కావా”లంటూ ఆయన అభిప్రాయం. సిద్ధునికి యేవి సహజలక్షణాలుగా వుంటాయో అవి సాధకునికి సాధ్యలక్షణాలుగా వుండాలి. సాధకుడైనవాడు ప్రయత్నపూర్వకంగా వాటిని సాధించాలి. సిద్ధునికి అవి అప్రయత్నంగా పట్టుబడి ఉంటాయి. శ్రీశంకరాచార్యులవారు యీ చోట తమ భాష్యంలో యీ మాట చెప్పినారు. “సర్వత్రైవహృద్యాత్మశాస్త్రే కృతార్థ లక్షణాని యాని తాన్యేవ సాధనాన్యుపదిశ్యంతే, యత్న సాధ్యత్వాత్” అని. యాభైనాల్గవ శ్లోకంలో అర్జునుడు ప్రశ్నిస్తున్నాడు. “ఓ కేశవా! సమాధిస్థుడైన స్థితప్రజ్ఞుని లక్షణమేమి? ఆ స్థితప్రజ్ఞుడు యేవిధంగా మాట్లాడుతాడు? అతడెలా కూర్చుంటాడు? యేవిధంగా సంచరిస్తాడు? సెలవియ్యండి.”

“క” అనగా బ్రహ్మ. “అ” అనగా విష్ణువు. ఈశ అనగా మహేశ్వరుడు. ‘కేశవు’ డనగా త్రిమూర్తి స్వరూపుడని అర్థము. ఓ కేశవా! స్థితప్రజ్ఞుని లక్షణా లెట్టివో చెప్పు” మంటూ భగవంతుని అర్జునుడు ప్రశ్నిస్తున్నాడు. స్థితప్రజ్ఞులకు స్థితప్రజ్ఞుడు భగవంతుడు తన యెదుటనే వున్నాడు. నిజమే. అయినా యీ ప్రశ్న తనకొరకేకాదు. తన తరువాతివారి గతి యేమి? భవిష్యత్తులోని ప్రజలకోసం ప్రశ్నిస్తున్నాడు. భగవద్గీత కేవలం అర్జునుని కొఱకు చెప్పబడింది కాదు. అర్జునుడు నిమిత్తమాత్రము. “సుధీః భోక్తా” సుబుద్ధిమంతులందరిపాలి పాలు భగవద్గీత. అర్జునుడు దూడమాత్రం “పార్థోవత్సః”

అర్జునుడు ప్రారంభంలోనే శ్రీకృష్ణుని “కేశవా!” అంటూ సంబోధించినాడు. “కేశవా” అంటే త్రిమూర్తి స్వరూపుడు” అని అర్థము. గురువుని త్రిమూర్తిస్వరూపునిగా ఆయన స్తుతించినాడు.

గురుగీతలోని “గురుర్బ్రహ్మ గురు ర్విష్ణుః అనే శ్లోకము సుప్రసిద్ధము. గురువు సర్వదేవతామయుడు గురువు సాక్షాత్పరబ్రహ్మము. ప్రత్యక్షముగ నుండు తత్వదమే గురువు. గురుకృప అన్ని కృపలకు మూలము.

స్థితప్రజ్ఞుని గురించి అర్జునుడు నాల్గుప్రశ్న లడిగాడు. ఒకటి సమాధిస్థుడైన స్థితప్రజ్ఞుని లక్షణ మేమి? రెండు ఆ స్థితప్రజ్ఞుడు యే విధంగా మాట్లాడ్తాడు. మూడు అత డెలాగు కూర్చుంటాడు? నాల్గు యేవిధంగా సంచరిస్తాడు?

భాష అనగా లక్షణము; అనగా పరిభాష. “భాషతే కథ్యతే అనయా ఇతి భాషా” దేనిచేత వస్తువుయొక్క స్వరూపము చెప్పబడుచున్నదో ఆ లక్షణము భాష” అని చెప్పబడింది. ఇది మొదటిప్రశ్న. ఈ ప్రశ్నకు సమాధానంగా యాభై అయిదవ శ్లోకంలో స్థితప్రజ్ఞుని పరిపూర్ణవ్యాఖ్య అతని స్వసంవేద్యలక్షణము చెప్పబడింది. “కిం ప్రభాషేత” ఏమి మాట్లాడ్తాడు?” ఈ రెండవ ప్రశ్నకు సమాధానంగా యాభై ఏడు యాభై యెనిమిది శ్లోకాలు చెప్పబడ్డాయి. మాట్లాడడము అనే మాటకు ప్రాప్తించిన సుఖదుఃఖాలను యే విధంగా ప్రదర్శిస్తాడని” అర్థము. మానవుడు మాట్లాడడం సుఖదుఃఖాలను గురించే మాట్లాడ్తాడు కదా! ఇది పరసంవేద్యలక్షణము. అందరికి తెలుసుకొనుటకు వీలైన లక్షణము.

మూడవప్రశ్న “కిమాసీత” ఏలాగా కూర్చుంటాడు “ఏ సాధనను యే ఉపపత్తిని అవలంబించి అతడు తన నిష్ఠలో తాను స్థిరమై వుంటాడు?” అని ప్రశ్న. దీనికి సమాధానము యాభైతొమ్మిదవ శ్లోకం నుండి అరవై యెనిమిదవ శ్లోకం చెప్పబడినది.

‘ప్రజ్ఞేత కిమ్?’ ఎలాగ ప్రవర్తిస్తాడు? ఇది నాల్గవప్రశ్న? స్థితప్రజ్ఞుని జీవనయాత్రను గురించి అతని విహార స్వరూపాన్ని గురించి దీనిలో ప్రశ్నించబడింది. దీనికి సమాధానంగా అరవైతొమ్మిది, డెబ్బై, డెబ్బైయొకటవ శ్లోకాలు చెప్పబడినవి. గ్రంథం చివరిదైన డెబ్బై రెండవ శ్లోకములో అంతిమ ఫలితము చెప్పబడింది. మొత్తం పద్దెనిమిది శ్లోకాలతో భగవంతుడు స్థితప్రజ్ఞుని ప్రకరణాన్ని ఉపసంహరించినాడు.

ఈ పద్దెనిమిది శ్లోకాలను శ్రీవిноబాగారు నాల్గు ప్రకరణాలుగా విభజించినారు. మొదటి నాల్గు శ్లోకాలు స్థితప్రజ్ఞుని వివరణము. దానికి అనుషంగికంగా చెప్పబడిన సంయమ విజ్ఞానము రెండవ ప్రకరణముగా మూడు శ్లోకాలలో చెప్పబడింది. తర్వాత సంయత తత్త్వజ్ఞానము యేడు శ్లోకాలు. అది మూడవ ప్రకరణము. తర్వాత మూడు శ్లోకాలతో స్థితప్రజ్ఞుని స్థితి. ఇది నాల్గవ ప్రకరణము. చివరిలో మిగిలిన ఒక శ్లోకము ఫలశ్రుతి. వీటి విస్తార వివరణము మున్ముందు క్రమంగా వస్తుంది.

ఈ యాభై నాల్గవ శ్లోకంలోని సమాధిస్థు డనే మాట వ్యాఖ్యానకర్తలను తికమక చేసింది. “సమాధిస్థస్య కేశవ!” అని అర్జునుడడిగాడు కదా! “సమాధి” అంటే పతంజలి చెప్పిన యోగ సమాధి అంటూ వారు అభిప్రాయ పడ్డారు. “యోగ సమాధిలో వుండే స్థితప్రజ్ఞుని లక్షణాలెట్టివి? సమాధినుండి బయటికి వచ్చిన తర్వాత స్థితప్రజ్ఞుడు యెలాగ మాట్లాడ్తాడు? యెలాగ కూర్చుంటాడు?

యెలాగ నడుస్తాడు? అంటూ అడిగినట్లు వ్యాఖ్యానం చేసినారు. “సమాధిలో వుండే స్థితప్రజ్ఞుడు సమాధినుండి లేచిన స్థితప్రజ్ఞుడు అంటూ స్థితప్రజ్ఞుని రెండు ప్రకారాలుగా విభాగం చేసినారు. మాట్లాడం, తిరుగుతూ వుండడమూ ఆ సమయములోనే సమాధిలో వుండడమూ పొగసదు. కాబట్టి సమాధిస్థుడైవుండే స్థితప్రజ్ఞుని లక్షణమేమి? సమాధినుండి బైటికి వచ్చిన తర్వాత స్థితప్రజ్ఞు డెట్టు భాషిస్తాడు? కూర్చుంటాడు? ప్రవర్తిస్తాడు!” అంటూ వారి వ్యాఖ్యానంలోని అభిప్రాయము.

కాని అసలు విషయం ఏమంటే ఇక్కడ చెప్పిన సమాధి పతంజలి చెప్పిన యోగసమాధి కాదు. ఇది జ్ఞానసమాధి. లోపల వుండడం బైటికి రావడం ఈ మార్పులు యోగసమాధికేగాని జ్ఞానసమాధికి కాదు. ఇది వృత్తిసమాధికాదు. స్థితి సమాధి” కంటూ వింటూ తిరుగుతూవున్నా జ్ఞానసమాధికి భంగం లేదు. “స్థితప్రజ్ఞుడై వుండి తాను యుద్ధము చేయా” అని అర్జునుని అభిప్రాయం. తాను చేసే యుద్ధము తన సమాధికి భంగం కారాదు. అట్టిది జ్ఞానసమాధే కాని యోగసమాధికాదు. ఈ అధ్యాయం నలభై యెనిమిదవ శ్లోకంలో భగవంతుడు “యోగస్థః కురు కర్మాణి” అర్జునా! యోగస్థుడవై కర్మలను చెయ్య” అని చెప్పినాడు. అక్కడి యోగస్థ శబ్దానికి పర్యాయ పదమే ఇక్కడి ‘సమాధిస్థ’ శబ్దము.

సమాధి రెండు విధాలు. పతంజలి చెప్పినది యోగసమాధి. అదే ధ్యాన సమాధి. భగవంతుడు చెప్పిన సమాధి జ్ఞాన సమాధి. పతంజలి చెప్పినది వృత్తిసమాధి. నిద్రకూడ ఒక వృత్తియే. దానిని లయవృత్తి అంటారు. లయము సబీజ లయము. దీనిలో అజ్ఞానబీజము మిగిలి వుంటుంది. అజ్ఞానము ఆత్మజ్ఞానంతో తప్ప అన్యవిధంగా నశించదు. యోగ సమాధివిషయమూ అంతే. నిద్ర అప్రయత్నంగా వస్తుంది. యోగసమాధి ప్రయత్నం చేస్తేనే కాని రాదు. ప్రయత్నం చేసినా అందరికీ రాదు. యోగసమాధిని పొందిన వారిలో కూడా కామము, క్రోధము, అశ, అసూయ, పదవీప్రతిష్ఠలపై సిద్ధి ప్రసిద్ధులపై కాంక్ష, పొడగడ్డానే వుంటాయి. వారిలో వాసనలు తాత్కాలికంగా అణుగుతాయి. కాని సమూలంగా నశించవు. ఈ యోగసమాధిలో వృత్తి గంభీరంగా లయిస్తుంది. కాబట్టి ఆ సమాధి కొన్ని గంటలవరకు కొన్ని రోజులవరకు కూడ వుండవచ్చు శరీరాన్ని ఛేదించినా సంవేదనం వుండదు. అయినా యిది వృత్తిసమాధి.

ఈ ఘట్టంలో మా శంకరానందస్వాములవారు ఒక దృష్టాంతం చెప్పుతూవుండేవారు. ప్రాణాయామ హఠయోగ విద్యలు తెలిసిన ఒక యోగి “గొప్పగా బహుమానం పొందా అంటూ ఒక రాజును ఆశ్రయించినాడు. ‘తనకు సమాధివిద్య తెలుసు’ నని “గంటల తరబడి నిర్వికల్ప సమాధిలో వుండిపోతా” నని, పరీక్షించి ఘనమైన బహుమతి ఇవ్వా” అంటూ కోరుకున్నాడు. యోగిగారి సమాధి ప్రదర్శనం కోసం పెద్దసభ చేయబడింది. తగినచోట కూర్చోని ఆయన ప్రాణనిరోధం ప్రారంభించాడు. ప్రాణాలు బ్రహ్మరంధ్రం చేరాయి. స్థాణువులాగా వుండిపోయాడు.

అనుకొన్న అవధిప్రకారం గంటలు గడచిపోయాయి. ప్రాణాన్ని బ్రహ్మరంధ్రం యెక్కించాడు. కాని దించలేకపోయాడు. పొరబాటుతో మార్గం తప్పింది. రోజులు గడిచాయి. యోగిగారు మహాసమాధి పొందారని తలచి రాజుగారు ఆ శరీరాన్ని నదీతీరంలో భూస్థాపనం చేయించారు. కాలం గడిచింది. ఆయనను పాతిపెట్టిన చోట జలప్రవాహం ప్రవహించి తలకాయ బైటికి కనబడింది దానిని చూచిన పశువుల కాపర్లు గ్రామంలోకి వెళ్ళి చెప్పినారు. యోగిని బైటికి తీసి పెట్టినారు. ప్రాణవాయువు శరీరంలోవుంది. కాబట్టి చెడిపోలేదు. ఎండిపోయింది. అమహాయోగి సందర్శనానికి జనులు తండోపతండాలుగ వస్తున్నారు. ఆయన వ్యుత్థానదశకు రాలేదు. ఆ పరిసరంలోని ఒక యోగవిద్యానిపుణుడు అతని పరిస్థితిని అవగాహనకు తెచ్చుకొన్నాడు. బ్రహ్మరంధ్రములో బైటాయించిన ప్రాణాలు దిగివచ్చేకోసం ఒక నాడిని పట్టి నొక్కాడు. ఆ విద్య ఆ గుట్టు ఆయనకు తెలుసు. శరీరంలో ప్రాణాలు సంచరించాయి. “మహారాజా! ఇనాం ఇనాం” అంటూ కళ్ళు తెరిచాడు. “ఇనాం కావాలి బహుమానం కావా” లనే వాసన అంతఃకరణంలో యింతకూ నశించిపోలేదు. ఇదొక్క దొమ్మరివిద్యమాత్రం అయింది.

ఈ సంఘటన రాజారణజిత్ సింహుని హయాంలో లాహోరులో జరిగినట్లు కాలీకమలీ బాబాగారు తాము రచించిన పక్షపాత రహిత అనుభవప్రకాశ” మనే గ్రంథంలో నాల్గవ సర్గలో వ్రాసియున్నారు. ఆ యోగి ఆరు నెలలు సమాధిలో వుండినట్లు వ్రాసినారు.

గీతలోని స్థితప్రజ్ఞాని సమాధి యిది కాదు. అతనిది స్థితిసమాధి. జ్ఞానసమాధి. అది ధ్యానసమాధి కాదు. “జ్ఞానాగ్ని స్ఫుర్వకర్మాణి భస్మసాత్పురుతే తథా”(4-37) అన్నట్లు సమూలముగ అజ్ఞాన సహితముగ కర్మవాసనలను నశింపజేసే జ్ఞానసమాధి స్థితప్రజ్ఞానిది. అన్ని వ్యవహారాలు జరుగుతూ వున్నా ఆత్మతో అఖండ సంబంధం కల్గి వుండే సమాధి స్థితప్రజ్ఞానిది. పతంజలి చెప్పిన యోగ సమాధి భక్తివైరాగ్యము మొదలైన వాటివలె చివరి గమ్యాన్ని చేరుటకు ఒక ఉపాయము మాత్రము. సీతారామాంజనేయ సంవాదము మొదటి ఆశ్వాసములో చివరి పరమహంసంబు రేబగలు చింతింపగ” అనే సీస పద్యములో యోగసమాధి చెప్పబడింది. మూడవ ఆశ్వాసములో జ్ఞానసమాధి చెప్పబడింది. స్థితప్రజ్ఞాని జ్ఞానసమాధి అంతిమ అవస్థ. చివరి గమ్యం. అర్జునుని ప్రశ్నలోని భగవంతుని సమాధానం లోని అభిప్రాయం యిదే. అస్తు. ద్వితీయకళ.

980. తృప్తియనునది అమృతము వంటిది. తృప్తాత్ముడు నిత్య సుఖమును పొందును.

981. మితముగ మాటలాడుము, మితముగ భుజింపుము మితముగ వ్యవహరింపుము.

ఇదియే మోక్షనగరమునకు రాజబాట.

వ్యావహారికాంధ్ర మహాభారతం

-శ్రీ ఫరిసండా అష్టలక్ష్మి

భీష్మపర్వం

మూడో ఆశ్వాసం - ఎనిమిదో రోజు

భీష్ముడు వద్దు - కర్ణుడు రానీ

అవాళరాత్రి దుర్యోధనుడి మనస్సు మనస్సులో లేదు. శిబిరం చేరడంతోనే దుశ్శాసనుణ్ణి పిలిచా డతడు. కర్ణుణ్ణి, శకునునీ పిలుచుకు రమ్మన్నాడు. వాళ్ళని క్షణాలమీద ప్రవేశపెట్టాడు దుశ్శాసనుడు. నలుగురూ రహస్యంగా వొకదగ్గర కూచున్నారు.

“ఏంచేద్దామో చెప్పండి” అంటూ అందుకున్నాడు దుర్యోధనుడు - “విషమసంధి వచ్చిపడింది మనకి. భీష్ముడూ, ద్రోణుడూ, కృపుడూ, అశ్వత్థామూ మనకెందు కన్నట్టు తటస్థంగా వూరుకుంటున్నారు. పాండవుల్ని చంపాలన్న భావమే లేదు వాళ్ళకి. మనసేనలు నానాటికీ సన్నగిల్లి పోతున్నాయి. ఏందారి” అన్నాడు.

అన్నాళ్ళూ యుద్ధం చెయ్యకండా వుండడం చేతులు కట్టేసినట్టుంది కర్ణుడికి. అదే సమయమంటూ అందుకున్నా డతడు “మహారాజా, దీనికి వొక్కటే మార్గముంది. భీష్ముణ్ణి యుద్ధానికి రాకండా చెయ్యి చాలు. పాండవుల పొగరేదో నేను అణిచేస్తాను. వాళ్ళనీ, వాళ్ళ సేనల్నీ నల్లులు నలిపినట్టు నలిపేస్తాను” అన్నాడు.

“అవును, అదే బావుంది” దుశ్శాసనుడివంక చూస్తూ అన్నాడు దుర్యోధనుడు - “తమ్ముడూ, మనం వెళ్ళి తాతగారిని వొద్దని చేప్పేసివద్దాం. నువ్వు సిద్ధపడు” అన్నాడు. కర్ణుణ్ణి, శకునునీ తమశిబిరానికి పంపేశాడు.

అనంతరం అనేకరకాల సుగంధద్రవ్యాలు వేసిన నీళ్ళలో స్నానం చేశాడు దుర్యోధనుడు. ఘమఘమలాడుతున్న మంచిగంధమూమొదలైన పరిమళద్రవ్యాలూ పూసుకున్నాడు. చీనిచీనాంబరాలు కట్టుకున్నాడు. మహనీయమైన పూలదండలు వేసుకున్నాడు. నవరత్నాలతో ధగధగలాడుతూ వున్న బంగారం భూషణాలు పెట్టుకున్నాడు. తమ్ముళ్ళనీ, తగినవాళ్ళని కొంతమందిని వెంటపెట్టుకున్నాడు. గమ్ము మంటూన్న సువాసనతైలాలు పోసి వెలిగించిన వేలాది దివిటీలమధ్య రత్నాలు చెక్కిన బంగారం రథ మెక్కాడు. బెత్తాలుపట్టుకున్న బంట్లోతులు “తప్పుకోండి తప్పుకోండి” అని సందడిచేస్తూ దార్లో జనం తప్పించారు. వందిమాగధులు మధురంగా గేయాలు పాడుతూ పొగిడారు. వేదపాఠకులు మంగళకరమైన రుక్మలు వల్లించారు.

మందగమనంతో నడిచి భీష్ముడి శిబిరముందు ఆగింది రారాజు రథం. రథందిగాడు దుర్యోధనుడు. దుశ్శాసనుడి ముంజేయి చేతితో పట్టుకుని తగినవిధంగా లోపలికి నడిచాడు. తిన్నగా వెళ్ళి వెళ్ళడంతోనే తాతగారి పాదాలకి నమస్కారం చేశాడు. దగ్గిరిసావోక బంగారం గద్దె మీద కూచున్నాడు. “నాదొక ప్రార్థన” అంటూ రెండు చేతులూ జోడించి మెల్లిమెల్లిగా ఉపక్రమించాడు - నిన్ను నమ్ముకుని పాండవుల్ని గడ్డిపోచలాగ చూశాను నేను. అయితే ఏం లాభం? ఇన్నాళ్ళూ నీయుద్ధం చూస్తున్నాను. వాళ్ళని చంపడానికి పిసరంతా ప్రయత్నం చెయ్యలేదు నువ్వు. వాళ్ళంటే పక్షపాతం నీకు. ఏందారి? యుద్ధంలో నువ్వు ధనుస్సు పట్టుకుంటే హరిబ్రహ్మదులు నీముందు నిలవలేరు. అది బాగా తెలుసు నాకు. ఇవాళకి ఎనిమిదిరోజు లయింది. అర్జునుణ్ణి చంపావుకావు. పోనీ జుమారుమన్నట్టు వొక్కదెబ్బయినా కొట్టావు కావు. అదలా వుండనీ, ఏంజేస్తాం! అదంతా మాకర్మ. ఇప్పుడు వొక్కటే నా ప్రార్థన. మరి నువ్వు రేపటినించీ యుద్ధానికి రాకు. నామనవి మన్నించు. కర్ణుణ్ణి యుద్ధానికి పంపించు” అన్నాడు.

అమాట శూలంలా తగిలింది భీష్ముడికి. ఆయన మొహంలో చిక్కితే నెత్తురుచుక్కలేదు. విచారంతో ఆయననోట మాట పెగలలేదు. తలవంచుకుని కొంతసేపుదాకా అలాగే వుండిపోయాడు. చివరికి వొక దీర్ఘమైన నిట్టూర్పు విడిచాడు.

“నీకోసం నాప్రాణాలు కూడా దాచుకోలేదు” మొహమెత్తి దుర్యోధనుణ్ణి చూస్తూ అన్నా డతడు. - సర్వశక్తులూ వినియోగించి పోరాడుతున్నాను. అంతా బూడిదలో పోసిన పన్నీ రయిపోయింది. ఇలా అనడం సబబనే తోచిందా నీకు”

అలా అంటూంటే రెండు కళ్ళూ ఎరుపెక్కాయి భీష్ముడికి. ఇంకా, ఇలా అన్నా డతడు - “అర్జునుణ్ణి చంపలే దంటున్నావు. నిందిస్తున్నావు. అర్జునుడంటే అంత మీదమీద మాటలా? నీకు మాత్రం అది తెలియదా? దేవతలతో సహా దేవేంద్రుణ్ణి త్రాహి త్రాహి మనిపించి ఖాండవవనం కాల్చేశాడే! శివుడంతవాణ్ణి వొక్కడే యుద్ధంలో మెప్పించి దివ్యాస్త్రాలు సంపాదించాడే! కర్ణుడూ, నీతమ్ములూ గంధర్వులతో వోడిపోయి తోకముడిచి నప్పుడు నిన్ను విడిపించలేదూ? నిన్నూ నన్నూ, ద్రోణుణ్ణి, అశ్వత్థామనీ, కృపణ్ణి, నీకర్ణుణ్ణి - ఉత్తరగోగ్రహణమప్పుడు వొక్కడే వచ్చి ఏంచేశాడు? ఇంకా ఎన్నోచోట్ల ఎంతమందిని ఏంచేసిందీ వినలేదూ మనం? అంతటిమహావీరుణ్ణి ఎదిరించి ఇన్నాళ్ళూ ఇలా దెబ్బలాడాను. తుదకి నీచేత ఇంతటి దుర్భరమైనమాట వినవలసి వచ్చింది. ఇది తగునూ, ఇది తగదూ అని ఆలోచించావుకావు. గెలవరానివాళ్ళతో పగపట్టావు. సరే, ఇంతవూకదంపెందుకూ? యుద్ధంలో మగతనం చూపించు.

“ముప్పుయి మూడుమార్లు చెప్పాను. ఇప్పుడూ చెపుతున్నాను. అర్జునుణ్ణి గెలవలేను నేను. శిఖండిని చంపను. ఈ ఇద్దరూ తప్పించి ఎంతటి మొనగాడు వచ్చినా సరే, వాడి ప్రాణాలు దక్కనివ్వను.

ఓం నమో భగవతే శ్రీసత్యానందాయ
సద్గురు భగవాన్ శ్రీ సత్యానంద మహర్షులవారి 27వ
పుణ్యారాధనా మహోత్సవము
2023, అక్టోబరు 18వ తేదీ బుధవారము

సద్గురు భగవాన్ శ్రీసత్యానంద మహర్షులవారి 26వ పుణ్యారాధనా మహోత్సవము శ్రీశోభకుత్నామ సంవత్సర ఆశ్వయుజ శుద్ధ చవితి పవిత్ర దేవీ నవరాత్రులలో అనగ 18-10-2023 బుధవారము ఇనమడుగు శ్రీసత్యానందాశ్రమములో జరుగును. ఆ దినమున శ్రీమహర్షులవారి అర్చామూర్తికి పూజలు అభిషేకములు జరుగును. శ్రీజగదంబా తారకేశ్వరస్వామివారలకు రుద్రాభిషేకము మరియు మహాత్ముల పండితుల ఉపన్యాసములు జరుగును. కావున శ్రీవారి భక్తకోటి ఈ కార్యక్రమములో పాల్గొని శ్రీవారి దివ్యానుగ్రహమునకు పాత్రు లగుదురుగాక!

ఈ కార్యక్రమములో పాల్గొనలేని భక్తులు రూ.516/-లు అంతకు పైబడి పంపిన వారి గోత్రనామములతో అభిషేక పూజాదులు జరిపి, వారికి ప్రసాదము పంపబడును. ఈ కార్యక్రమము వైభవముగ జరుగుటకు భక్తులు యథాశక్తి విరాళములను పంపి సద్గురు అనుగ్రహమునకు పాత్రు లగుదురుగాక! విరాళములు పంపవలసిన చిరునామా

గూగుల్ పే - ఫోన్ పే : 94402 79712

వివరములు వాట్సాప్ లో పంపవలయును.

శరన్నవరాత్రులయందు 10 దినములు ప్రతినీత్యము రుద్రాభిషేకము జరుగగలదు.

శ్రీలలితాసహస్రనామములతో అమ్మవారికి కుంకుమపూజ జరుగును.

ఇంతెందుకూ, నేనూ నా సైన్యమూ కలిసి పాంచాల, మత్స్య యాదవ సేనలతో పారాడతాం తక్కిన పాండవుల్ని మీరు గెలవండి. అంతే కాని అర్ధరాత్రివచ్చి నన్ను అడ్డమానిమాటలూ ఆడినంతమాత్రాన జయం నీవొళ్లో పడిపోతుందనుకున్నావా? వెయ్యిమాట లెందుకూ పడ, రేపు యుద్ధానికి నడు. నాచేతిచేవేదో చూపిస్తాను. నీరెండు కళ్ళతో నువ్వే చూడ్తువుకాని” అన్నాడు.

“సరే” అని తలవూపాడు దుర్యోధనుడు. తన శిబిరానికి తిరిగి వచ్చేశాడు. ఆ రాత్రి సుఖంగా నిద్రపోయాడు. తెలతెలవారకండానే మేలుకున్నాడు. ఉత్సాహంగా యుద్ధానికి సిద్ధపడ్డాడు. సేనలు రణస్థలానికి నడిచాయి. (సశేషము)

ఈ పేజీ స్థల దాతలు : “ప్రార్థన పీఠ్తమలను కూడ కదిలించగలడు”

శ్రీమతి డా॥ పి. పద్మావతిగారి పాత్రుడు పచ్చిపాల వెంకట గిద్దాద్రి, చెన్నై

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

భక్తుడు : స్వామీ! మీబోధ వలన నాసందేహము కొంత దీరినది. కాని సంసారములో సంభవించు కష్టనష్టవిపత్తులలో, మనస్సును సమానముగను, శాంతముగను నుంచుట చాల కష్టముగనున్నది. సంసారమును వదలిపెట్టిన శాంతముగ నుండవచ్చును కాని, సంసారములో నుండి శాంతముగ నుండుట అసాధ్యముగ గన్పట్టుచున్నది. నా భార్య నామాటను అనుసరింపదు. పుత్రులు నన్నెదిరించుచు దౌర్జన్యమును సలుపుదురు. బంధువులు, స్నేహితులు నన్ను మోసగించుటకే యత్నించుచుందురు. ఇక ఎటుల ధైర్యముగ నుండుట స్వామీ!

శ్రీమహర్షి : కష్ట నష్టాదులలో జూపబడు శాంతమే, ధైర్యమే వాస్తవమైన శాంతము ధైర్యము కాని, సుఖలాభాదులలోనున్న శాంతధైర్యములు యథార్థములైనవి కావు. మనస్సు పెట్టు పరీక్షలలో, భగవంతుడొనర్చు పరీక్షలలో ఉత్తీర్ణుడైనవాడే నిజమైన భక్తుడును, యోగియునగుచున్నాడు. సంసారము నందుండియు, కుమ్మరిపురుగువలె అంటకుండ ఉండవలెను. అంతరంగమున తామరాకుపై నీటివలె అసంగుడవై బాహ్యమున వ్యవహారములనొనర్చుచుండవలయును. ఈ లక్ష్యమును అనుసరించుట ప్రారంభమున కష్టముగ నున్నను, అభ్యాసవశమునకు భగవంతుని సంపూర్ణ శరణాగత భావముతో ప్రార్థించుట వలనను సుసాధ్యమగును. ధ్యానము చేయుచున్నను మనస్సు పరమాత్మపై నిలువలేదనుట ఆహారమును స్వీకరించుచున్నను ఆకలి తీరలేదనుటవలె, ఉదకమును గ్రోలుచున్నను దాహము తీరలేదనుట వలె, ఔషధమును గ్రహించుచున్నను రోగము నయము కాలేదనుటవలె హాస్యాస్పదముగ నుండును. వత్సా! మా మాట యందు విశ్వాసముంచి, గృహమునకు వెళ్ళి, గృహస్థ జీవితమును గడుపుచు, సత్కార్యముల జేయుచు, ధర్మముగ వర్తించుచు, ధ్యానాది సాధనల జేయుచుండుము. మా ఆశీర్వాదమువలన, దేవదేవుని కృపవలనను నీమనస్సు శీఘ్రకాలముననే పరమాత్మయందు నిలకడజెందును గాక!

ఈ పేజీ స్థల దాతలు : “ప్రార్థన వలన మనస్సు శుద్ధమగును”

శ్రీమతి డా॥ పి. పద్మావతీగారి దాహిత్రుడు పిలగాని వెంకట తుషార్, బెంగళూరు

భక్తుడు : ఆహా తమ సన్నిధానములో ఇప్పుడే మనస్సు నిశ్చలత్వమునొందినది. శాంతి ననుభవించుచున్నాను. మీ ఆశీర్వాద ప్రభావమున గృహమునకు వెళ్ళినను, మనస్సు నిశ్చలముగను, ప్రశాంతముగను ఉండునని సంపూర్ణముగ విశ్వసించుచున్నాను. ధ్యానసమయమున కుపయుక్తపడుటకై తమ చిత్రపటమును అనుగ్రహింపుడు. నాకు సెలవొసంగుడు అని వినమృదై ప్రార్థించి వెళ్ళిపోయెను.

భక్తుడు : స్వామీ! శాస్త్ర పద్ధతిని అనుసరింపక, గురుని ఉపదేశమును పొందక తమ అల్పబుద్ధికి తోచినట్లు సాధన చేయువారు ఏగతిని పొందుదురో సెలవివ్వండి?

శ్రీమహర్షి : “పూర్వకాలములో ఋషీశ్వరుల పుణ్యాశ్రమములలో శిష్యులు కొంతసేపు ఆశ్రమసేవయు, మరికొంతవడి గురుసేవయు, ఇక కొంత సమయము ధ్యానాదిసాధనల చేసియు గుర్వనుగ్రహముచే శీఘ్రముగ ఆత్మజ్ఞానమును పొందిరి గదా! పుణ్యాశ్రమ ములో విద్యార్థులకు సమస్త విద్యల గురుపుటకు గురుకులములు నిర్వహింపబడు చుండినవిగదా! పూర్వము నుండియు బ్రహ్మవిద్య, గురుశిష్యపరంపరానుగతముగ, సత్సంప్రదాయ సిద్ధముగ వర్ధిల్లుచున్నది. ఒక్కసారి వెనుకటి చరిత్రను పరిశీలించిన దిలీపచక్రవర్తి వశిష్ఠుని ఆదేశముతో నందినీ ధేనువు సంరక్షించి ఫలితమును పొందెను గదా! ఇంకను సత్యకాముడు గురుదేవుని కొలది గోసంపదను వేయి సంఖ్య అగువరకు తిరిగి రానని ప్రతిజ్ఞ చేసి ఆశ్రమమును వీడి అరణ్యమునకు దూరముగ వెళ్ళి ఆ విధముగ వాటి పోషణ విషయమున జాగరూకత వహించెను. అతని సేవకు, దృఢ వ్రతమునకు దేవతలు మెచ్చి, మారు రూపములతో వచ్చి తత్త్వమును బోధించిరి. ఇది ఉపనిషద్గాథ. మహాత్ముల సేవించి, సద్గురుదేవుల సన్నిధానమున నివసించి, వారి ఆజ్ఞలను శిరసావహించి నెరవేర్చుచున్న సర్వజ్ఞులగు వారే శిష్యుని అనుగ్రహించి పరమ పదవిని ప్రసాదింతురు. కావున గురుశాస్త్ర దైవతముల యెడ విశ్వాసములేని వారు అధోగతి పాలగుదురు.

ఒక చక్రముతో రథము సాగిపోదు. అటులే కార్యసాఫల్యమునకు దైవానుగ్రహము లేక పురుషప్రయత్న మొక్కటే చాలదు. పురుష ప్రయత్నముతో దైవానుగ్రహము మిశ్రితము కావలయును.

ఈ పేజీ స్థలదాతలు : శ్రీ||శే|| శ్రీగాజంగి ఊరియ్య శ్రీమతి చిన్నమ్మగార్ల జ్ఞాపకార్థం
కుమారులు బాలయ్య డా|| రాజమల్లయ్య-వేంపేట

గురు శుశ్రూష

ఉపమన్యువు గృహాన్యుఖుడు కాకుండుటచే ధౌమ్యుడు కలవరము చెంది వనమునకు పోయి “ఉపమన్యు! నీ వెక్కడ? అని ఎలుగెత్తి పిలిచెను. అంతట ఉపమన్యు దిగుడు భావిలో నుండి బిగ్గరగా “గురువర్యా! నేను దృష్టిలోపముచే దిగుడు బావిలో పడితిని. ఆకలి బాధ నోర్వజాలక జిల్లేడు ఆకులు తినియుంటిని. నేనిప్పుడు గురుశుశ్రూషా లోపము జరిగినదని చింతించుచున్నాను. నన్ను యీ దుర్దశ నుండి ఉద్ధరించి మీ సేవకై వినియోగించుకొనవలసినదిగా ప్రార్థించుచున్నాను. దయతో అనుగ్రహించుడు” అని పలికెను.

ధౌమ్యుడు తన శిష్యుని గురుసేవాతత్పరతకు సంతసించెను. తక్షణమే ఉపమన్యువునకు అశ్వినీదేవతల స్తోత్రమును ఉపదేశించెను. ఆ స్తోత్రముతో దేవతల అనుగ్రహము పొంది అంధత్వము పోగొట్టుకొని బావినుండి బయల్పడమని ఆదేశించెను. గురువాక్యమునందు దృఢవిశ్వాసము గల ఉపమన్యువు తన గురువునకు భక్తితో శ్రద్ధతో మ్రొక్కి ఋగ్వేద మంత్రములతో అశ్వినీదేవతలను ఇట్లు స్తుతించెను.

“అశ్వినీ దేవతలారా! మీరు సృష్టికి పూర్వమే యుంటిరి. మీరు పూర్వజులు. చిత్రభానులు. మిమ్ములను నా వాగ్రూపతపస్సుతో స్తుతించెదను. మీరు రెక్కలు గల పక్షులవలె దివ్యరూపములు ధరించి యుందురు. మీకు రజోగుణములేదు. అభిమానము చెందరు. మీరు సుందరులు. అన్నవంతులు. ఆరోగ్యప్రదాతలు. మీకు సుందరమైన నాసికలు ఉన్నవి. ఓ నాసత్యులారా! ఓ దస్రలారా! ఓ సూర్యపుత్రులారా! మీరు సర్వత్ర విజయము గూర్చువారు. రాత్రింబవళ్ళను పడుగు పేకలతో సంవత్సరమనే వస్త్రమును మీరే సూర్యరూపముతో నేయుచున్నారు. మీరు నేసిన ఆ వస్త్రము దేవయాన పితృయాన మార్గములందంతటా వ్యాపించియున్నది. కాలభక్తి యను జీవరూప పక్షి మీ అధీనమునందే యున్నది. మీ జ్ఞానోపదేశముతో జీవులను కాలమనే బంధమునుండి విముక్తులను చేయుచున్నారు. కైవల్య ప్రదాతలు మీరే. మాయా మోహితులైన జీవులు ఇంద్రియవశులై దేహమే సర్వస్వమని భ్రాంతి చెందుచున్నారు. దేహము రాగాది దోషములకు నిలయమని తెలియకున్నారు. రాత్రింబవళ్ళనే మూడు వందల అరవై గోవులకు ఒకే ఒక్క దూడ గలదు. దాని పేరు సంవత్సరము. ఆ దూడ మనోవాంఛితమనే పాలు త్రాగి మిక్కిలి పరిపుష్టి చెందుచున్నది. సంవత్సరమే సర్వమును సృజించి మరల సంహరించుచున్నది. జిజ్ఞాసువులు

ఈ పేజీ స్థలదాతలు : శ్రీ||శే|| శ్రీ బండి లింగయ్యగారి జ్ఞాపకార్థము శ్రీమతి బండి సుమిత్ర

సర్వయ్యదేవతలు, శ్రీసత్యానంద వృద్ధాశ్రమము, శివసాగర్, నిజామాబాద్ జిల్లా

మాత్రము ఈ సంవత్సరమును దూడతో రాత్రింబవళ్ళను పాడియావుల పాలు పిదుకుదురు. శాస్త్ర విహిత కర్మలే ఆ క్షీరము. ఆ కర్మలచే వారికి తత్త్వజ్ఞాన ఫలము లభించుచున్నది. అశ్వినీదేవతలారా! ఆ గోవుల పాలను పిదుకువారు మీరే.

కాలచక్రమునకు సంవత్సరమే నాభి. ఆ చక్రమునకు రాత్రింబవళ్ళను ఏడు వందల యిరువది ఆకులున్నవి. అవి ద్వాదశ మాసములచే గట్టిగా బంధించబడియున్నవి. నాశరహితమైన ఆ కాలచక్రము నేమి లేకుండగనే అనియత గిరిలో తిరుగుచుండును. ఈ చక్రమే ఇహపరలోకములందలి జనులకు క్షయమును గూర్చును. ద్వాదశరాసులతో ఋతువులతో కూడిన కాలచక్రము సర్వత్రా పరిభ్రమించుచునేయుండును. అదియే కర్మఫలములను ధరించును. కాలచక్రమునందు కాలాభిమాన దేవతలు అధిష్ఠించి యుండురు. ఓ దేవతలారా! యీ కాలచక్రమునుండి నన్ను విముక్తుని గావించుడు. నేనీ భూలోకములో జన్మాది దుఃఖములతో దుస్తరమైన కష్టములను పొందుచున్నాను. అశ్వినీదేవతలారా! మీరు సదాచార సంపన్నులు. మీ కీర్తి చంద్రికలు చంద్రకాంతిని మించియున్నవి. మీ తేజస్సు జలములను మించియున్నది. మేరు పర్వతమునుండి భూతలమునకు వచ్చి మీరు ఆనందమును, బలమును వర్షించెదరు. మీరే సృష్ట్యాదియుండు దశదిశలను ప్రకాశింపజేసితిరి. సూర్యునకు ప్రకాశమునిచ్చినవారు మీరే. పంచభూతములకు గుణవిశేషములను మీరే ప్రసాదించితిరి. మీరే జీవులను కర్మలయందు ప్రవర్తింపజేసి కర్మఫలము నొసంగుదురు. ఓషధులన్నిటినీ ఆవిర్భవించజేసి జీవులను పోషించువారు మీరే. ఆ ఓషధులను దేవతలు ఋషులు ప్రజలు ప్రాణులు సేవించి జీవించుచున్నవి. నాసత్యులారా! మీరు అమరులు. సత్యవాదులు. దేవతలకు సైతము సనాతన ధర్మము నెఱిగించువారు మీరే. మీరు ప్రసాదించిన అన్నము తినుటవలననే పురుషులయందు వీర్యము, స్త్రీలయందు రజస్సు ఉత్పన్నమగుచున్నది. ఆ రెండింటి కలయికచేతనే జన్మించిన జీవులకు మీరే ఆత్మజ్ఞానము నుపదేశించి ముక్తిని ప్రసాదించుచున్నారు. ఓ దేవతలారా! నా జీవనయాత్రకు ఉపకరించు నేత్రద్వయమునకు ప్రకాశమును ప్రసాదించుడు. నా కనులారా మిమ్ములను దర్శింపగోరుచున్నాను. తమను శరణు పొందిన నన్ను తృణీకరింపక ఈ అంధునిపై దయజూపుడు.

ఉపమన్యువు చేసిన స్తోత్రమునకు అశ్వినీదేవతలు ప్రసన్నులైనారు. వారు ఉపమన్యువునకు పాయసమునిచ్చి భుజింపుమనిరి. ప్రసాదముగ వచ్చిన ఆ పాయసమును తన గురువునకు సమర్పించవలసియున్నదని ఉపమన్యువు పలికెను. అంతట అశ్వినీదేవతలు “ఉపమన్యా! నీ గురువు తన భిక్షాన్నమును గురువునకు సమర్పింపకయే భుజించెడివాడు. కనుక మేము నీకు యిచ్చిన పాయసమును నిస్సంకోచముగా తినవచ్చును” అని పలు విధములుగా ఒప్పించుటకు

ప్రయత్నించిరి. కాని ఉపమన్యువు గురువు ఆదేశమును మీఱజాల నని సవినయముగా వారికి విన్నవించెను. ఉపమన్యు గురుభక్తికి అశ్వినీదేవతలు ఆశ్చర్యపడిరి. ఉపమన్యు నేత్రరోగమును పోగొట్టిరి. ఉపమన్యువునకు బంగారు పలువరుస గలుగునట్లు వరమునిచ్చి అంతర్ధానమైయిరి. ఉపమన్యువు కనుదృష్టి కలిగినంతనే తన గురువు ధౌమ్యుని వద్దకేగి జరిగిన వృత్తాంతమునంతయు యథాతథముగా వివరించెను. ధౌమ్యుడు తన శిష్యుని గురుభక్తికి ప్రసన్నుడై “వత్సా! నీ బుద్ధియందు వేదవిద్యలు సకల శాస్త్రములు ప్రకాశించును. నీవిక గురుకులమును విడిచి గృహస్థాశ్రమమునకు పోవచ్చును” అని దీవించి పంపెను.

ధౌమ్యుని శిష్యులలో మూడవ వాడు వేడుడు. ధౌమ్యుడాతనికి గురుకార్య నిమగ్నుడనై యుండుమని ఆదేశించెను. వేడుడు బహుకాలము ఆకలిదప్పులు స్మరించక గురుసేవ యందు నిమగ్నుడయ్యెను. ధౌమ్యుడు తన శిష్యుని కార్యదీక్షకు సంతసించి “సర్వజ్ఞత్వము” కలుగునట్లు అనుగ్రహించి పంపించెను. వేడుడు గురువాజ్ఞను పొంది సమావర్తనము గావించుకొని గృహస్థాశ్రమమును స్వీకరించెను.

ధర్మోపదేశము : ఆచార్యుడు పరమాత్మ స్వరూపుడు. తండ్రి హిరణ్యగర్భ స్వరూపుడు. తల్లి భూదేవీ స్వరూపిణి. “తేషాం త్రయాణాం శుశ్రుషా పరమం తప ఉచ్యతే॥ ఈ మువ్వురిని సేవించుటయే గొప్ప తపస్సు అని ధర్మశాస్త్రము చెప్పినది. ఆ మువ్వురిని సేవించుటయే ప్రధానము. వీరి సేవనము తరువాతనే యజ్ఞయాగాది కర్మలకు శ్రేష్ఠత్వము కలుగును. శరీరము సశించువరకు ఎవరు గురుశుశ్రూష చేయుదురో వారికి శాశ్వత బ్రహ్మలోక నివాసము ప్రాప్తించును. గురు శుశ్రూష లేనిదే ఏ విద్యయూ స్వయముగా ప్రకాశితము కాదు. ఇందలి అశ్వినీ సోత్రము నిత్యము పఠించువారలకు ఎట్టి రోగములైనను తగ్గిపోవును.

శ్రీగీతాభక్త జనాశ్రమ వజ్రోత్సవ వేడుకలు

నిజామాబాద్ జిల్లా బాల్కొండ మం. కిసాన్ నగర్ గ్రామములో వెలసియున్న శ్రీసత్యానందమహర్షి గీతాభక్తజనాశ్రమముయొక్క వజ్రోత్సవములు 2024 ఫిబ్రవరి 16,17,18 తేదీలలో మహావైభవముగ శ్రీసద్గురుదేవుల దివ్యాశీస్సులతో పూజ్య శ్రీహరి తీర్థస్వాములవారి సర్వాధ్యక్షతన పూజ్య శ్రీవిరజానందతీర్థస్వాములవారి ఆధ్వర్యవములో జరుగును. ఈ సందర్భముగ దేశనలుమూలలనుండి విచ్చేయు 60 మంది సాధు పుంగవులకు సమ్మాన కార్యక్రమము నిర్వహింపబడును. కావున అందరూ పాల్గొని సద్గురు కృపకు పాత్రులగుదురుగాక!

-ఆశ్రమ కార్యదర్శి

వేమన పద్యములు

ఆ॥ అలయఁజేసి మలంచి యడిగండ్లు మలిగండ్లు

తిరిపెమిడెడు కటికదేబెలెల్ల

నెలమి మన్నుదినెడు వెఱ్ఱలౌదురు సుమీ

విశ్వదాభిరామ వినుర వేమ

6

మూర్ఖులు వెనుక ముందులు తెలుసుకోలేక సంపదలే మనకు శాశ్వతములని తలంచి బుద్ధిలేనివారలై ఇంటికి వచ్చిన అతిథిని త్రిప్పి త్రిప్పి ఆతడు అలసి కదలలేని సమయమున చివరకు అడుగు చిక్కిన మన్ను మశానము కలిగిన తరకలను తుప్పలను బిచ్చము వైతురు. ఈ కఠినహృదయులు తాముచేసిన మహాపాపమునకు ప్రతిఫలముగా రాబోవు జన్మములయందు మన్ను తిని బ్రతుకు వానపాములై పుట్టుదురు. మూర్ఖత మానవులను ఎంత అధోగతికి ద్రోయుచున్నదో కదా!

ఆ॥ ఆవులఁ గా మెఱుంగక యజ్ఞానజీవులు

మూలమును దెలియక ముట్టుచేత

ననుదినము సృజింతు రాత్మ దెలియలేక,

విశ్వదాభిరామ వినుర వేమ॥

7

తా మొనర్చుచున్న దుష్కర్మములకు మీద వచ్చు కష్టదశ గమనింపనేరక, సృష్టికి మూలకారణ మగు పరబ్రహ్మము నెఱుంగజాలక అజ్ఞానులు నీచమగు ఉపస్థేంద్రియమును ఆశ్రయించి బిడ్డలను పుట్టించుచుందురు. అనాత్మజ్ఞులగు వీరు తమకు తాము తెలిసికొనలేక వ్యర్థ జీవను లగుచున్నారు.

ఆ॥ ఆత్మ నెఱుంగనినుతి యట్టిట్టు చేసిన

వానిమెచ్చువాఁడు వట్టివాఁడె

ముక్తిడిదియుఁ బాడ మొండియు మెచ్చఁడా

విశ్వదాభిరామ వినుర వేమ॥

8

ఆత్మస్వరూపమును తెలిసికొనని మూర్ఖుడు ధనార్థియై యితరుఁడగు మూర్ఖుని స్తుతింపగా ఆ మూర్ఖుడు ఈ మూర్ఖుని నుతికి మెచ్చుకొనును. ఔను ముక్కుపోయిన స్త్రీ పాడుచుండగా మొండివాడు మెచ్చి తలయూపును కదా! మెచ్చువాడు వట్టివాడే. మెచ్చుకునేవాడు వట్టివాడే. వానికి పరమార్థము గూర్చిన ధ్యాస ఒకంతయైన లేదు. ఇద్దరూ ఒట్టి దద్దమ్మలే యని వేమనగారి అభిప్రాయము.

సెప్టెంబరు 2023 శ్రీవిశ్వమీమాంస

41

ఆశ్రమవార్తలు

పోలవరం నాగేశ్వరరావు, కార్యదర్శి

2023 జూలై 25, 26 తేదీలలో విజయవాడ శ్రీభువనేశ్వరీ పీఠమునందు పూజ్యపాదులు శ్రీకమలానందభారతీస్వామివారి ఆహ్వానమున వారిచే నిర్వహింప బడుచున్న చాతుర్మాస్య కార్యక్రమములో శ్రీ శ్రీహరితీర్థస్వాములవారు పాల్గొని శ్రీభువనేశ్వరీ అమ్మవారిని సేవించుకున్నారు.

27-7-2023 పూజ్య శ్రీ దండి నిర్మలానందగిరిస్వాములవారి పుణ్యారాధనామ మోక్షవము తెనాలి కొత్తపేట ఎన్.టి.ఆర్ కళ్యాణమండపములో అత్యంతభక్తిశ్రద్ధలతో శ్రీవాసుదేవానందగిరి స్వాములవారి ఆధ్వర్యములో జరిగినది. ఇందులో ఆంధ్రదేశములో పేరెన్నికగన్న మహాత్ములు 24 మంది పాల్గొన్నారు. అందులో శ్రీహరితీర్థస్వాములవారు కూడ శ్రీవాసుదేవానందగిరిస్వామివారి ఆహ్వానమున పాల్గొని తమ దివ్యసందేశమును వ్రాసంగినారు.

శ్రీదండి నిర్మలానందగిరిస్వాములవారు భగవాన్ శ్రీసత్యానందమహర్షులవారిని ఎన్నో పర్యాయములు దర్శించుకొనియున్నారు. శ్రీస్వాములవారు తెనాలి వెళ్ళినప్పుడు ప్రతిసారి శ్రీవారిని దర్శించుకునేవారు. శ్రీదండిస్వాములవారు చిన్నతనములో సద్గురు మహర్షి మలయాళస్వాములవారి సాన్నిధ్యమున ఉండి వారి సేవచేసినవారు. అనంతరకాలములో శ్రీగండి రామకృష్ణానందగిరి స్వాములవారి వద్ద యత్యాశ్రమమును స్వీకరించినారు. తెనాలిలో అష్టలక్ష్మీఅమ్మవారి దేవాలయమును అత్యద్భుతముగ నిర్మింపజేసినారు. వీరు 12-7-2023న బ్రహ్మైక్యము చెందినారు.

4వతేది శ్రీరమణతీర్థస్వాములవారి 3వ ఆరాధన శ్రీసత్యానందాశ్రమమునందు భక్తిశ్రద్ధలతో జరుపబడినది. పూజ భజన హారతి అనంతరము పాల్గొన్న భక్తులకు మహాప్రసాదవినియోగము విరివిగా జరిగినది.

శ్రీ గౌరీశంకరమందిరము నిర్మాణము భగవదనుగ్రహముతో సద్గురుదేవుల కృపతో చక్కగ జరుగుచున్నది. బహుశ వచ్చే శివరాత్రికి పూర్తి కావచ్చును.

పూజ్య శ్రీ శ్రీహరితీర్థస్వాములవారు ముంబయి శ్రీసత్యానందమహర్షి భక్తమండలిలో శ్రావణమాస కార్యక్రమములో భాగముగ కరోపనిషత్ పై ప్రసంగములు జరుగుచున్నవి. ఈ నెల అనగ 2023 సెప్టెంబరు 17వ తేది వరకు కొనసాగుతాయి.

ఆచార్య శ్రీహరి తీర్థస్వామివారి సంపాదకత్వమున శ్రీస్వామి ఆఫ్ సెల్ట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137